



കേരള സർക്കാർ

നിയമ (നിയമനിർമ്മാണ-സി) വകുപ്പ്

വിജ്ഞാപനം

നമ്പർ 18503/ലെറ്.സി3/2013/നിയമം.	തിരുവനന്തപുരം,	2018 ഫെബ്രുവരി 19
		1193 കുറേം 7
		1939 മാഘം 30.

കേരള സംസ്ഥാന നിയമസഭയുടെ താഴെപ്പറയുന്ന ആക്റ്റ് പൊതുജനങ്ങളുടെ അറിവിലേക്കായി ഇതിനാൽ പ്രസിദ്ധപ്പെടുത്തുന്നു. നിയമസഭ പാസ്സാക്കിയ പ്രകാരമുള്ള ബില്ലിന് 2018 ഫെബ്രുവരി 1-ാം തീയതി രാഷ്ട്രപതിയുടെ അനുമതി ലഭിച്ചു.

ഗവർണ്ണറുടെ ഉത്തരവിൻപ്രകാരം,

ബി. ജി. ഹരീന്ദ്രനാഥ്,
നിയമ സെക്രട്ടറി.

2018-ലെ 1-ാം ആക്റ്റ്

**2012-ലെ കോമൺവെൽത്ത് ട്രസ്റ്റ്, കോഴിക്കോട് (സംരംഭം
വിലയ്ക്കെടുക്കലും കൈമാറ്റം ചെയ്യലും)**

ആക്റ്റ്

കോമൺവെൽത്ത് ട്രസ്റ്റ് (ഇന്ത്യാ) ലിമിറ്റഡിന്റെ ഒരു യൂണിറ്റായ കോഴിക്കോട്
മാനാഞ്ചിറയിലെ ഹാൻഡ്‌ലും വീവിംഗ് ഫാക്ടറി എന്ന സംരംഭത്തെ
പുനഃസംഘടിപ്പിക്കുകയും പുനരുജ്ജീവിപ്പിക്കുകയും ചെയ്യുക
എന്ന ഉദ്ദേശത്തോടെ പ്രസ്തുത സംരംഭവും ഉടമകൾക്ക്
പ്രസ്തുത സംരംഭത്തിന് മേലുള്ള അധികാരവും അവകാശവും
താൽപ്പര്യവും വിലയ്ക്കെടുക്കുന്നതിനും കൈമാറ്റം
ചെയ്യുന്നതിനും കേരള സംസ്ഥാന വ്യവസായ
വികസന കോർപ്പറേഷനു കീഴിൽ ഒരു വ്യവസായ
മ്യൂസിയവും ഉൽപ്പാദന കേന്ദ്രവും സ്ഥാപിക്കു
ന്നതിനും, അതുമായി ബന്ധപ്പെട്ടതോ
അതിന് ആനുഷംഗികമോ ആയ
കാര്യങ്ങൾക്കുവേണ്ടി വ്യവസ്ഥ
ചെയ്യുന്നതിനുള്ള

ഒരു

ആക്റ്റ്

പീഠിക.—കോമൺവെൽത്ത് ട്രസ്റ്റ് (ഇന്ത്യാ) ലിമിറ്റഡിന്റെ ഒരു യൂണിറ്റായ
കോഴിക്കോട് മാനാഞ്ചിറയിലെ ഹാൻഡ്‌ലും വീവിംഗ് ഫാക്ടറി എന്ന സംരംഭത്തെ
പുനഃസംഘടിപ്പിക്കുകയും പുനരുജ്ജീവിപ്പിക്കുകയും ചെയ്യുക എന്ന ഉദ്ദേശത്തോടെ
പ്രസ്തുത സംരംഭവും ഉടമകൾക്ക് പ്രസ്തുത സംരംഭത്തിന് മേലുള്ള അധികാരവും
അവകാശവും താൽപ്പര്യവും വിലയ്ക്കെടുക്കുന്നതിനും കൈമാറ്റം ചെയ്യുന്നതിനും കേരള
സംസ്ഥാന വ്യവസായ വികസന കോർപ്പറേഷനു കീഴിൽ ഒരു വ്യവസായ മ്യൂസിയവും
ഉൽപ്പാദന കേന്ദ്രവും സ്ഥാപിക്കുന്നതിനും, അതുമായി ബന്ധപ്പെട്ടതോ അതിന്
ആനുഷംഗികമോ ആയ കാര്യങ്ങൾക്കുവേണ്ടി വ്യവസ്ഥ ചെയ്യുന്നത് യുക്തമായിരിക്കുകയാൽ;

ഭാരത റിപ്പബ്ലിക്കിന്റെ അറുപത്തിമൂന്നാം സംവത്സരത്തിൽ താഴെപ്പറയും പ്രകാരം
നിയമമുണ്ടാക്കുന്നു:—

അദ്ധ്യായം I

പ്രാരംഭം

1. ചുരുക്കപ്പേരും പ്രാരംഭവും.—(1) ഈ ആക്റ്റിന് 2012-ലെ കോമൺവെൽത്ത് ട്രസ്റ്റ്, കോഴിക്കോട് (സംരംഭം വിലയ്ക്കെടുക്കലും കൈമാറ്റം ചെയ്യലും) ആക്റ്റ് എന്ന് പേര് പറയാം.

(2) ഇത് ഉടൻ പ്രാബല്യത്തിൽ വരുന്നതാണ്.

2. നിർവ്വചനങ്ങൾ.—(1) ഈ ആക്റ്റിൽ, സന്ദർഭം മറ്റു വിധത്തിൽ ആവശ്യപ്പെടാത്തപക്ഷം,—

(എ) “കമ്മീഷണർ” എന്നാൽ 17-ാം വകുപ്പ് പ്രകാരം നിയമിച്ചിട്ടുള്ള പേയ്മെന്റ് കമ്മീഷണർ എന്നർത്ഥമാകുന്നു;

(ബി) “സർക്കാർ” എന്നാൽ കേരള സർക്കാർ എന്നർത്ഥമാകുന്നു;

(സി) “ഉടമ” എന്നാൽ ഈ ആക്റ്റിന്റെ പ്രാരംഭ തീയതിയ്ക്കു തൊട്ടുമുമ്പ് സംരംഭത്തിന്റെയോ അതിന്റെ ഏതെങ്കിലും ഭാഗത്തിന്റെയോ ഉടമസ്ഥനോ പാട്ടക്കാരനോ, കൈവശക്കാരനോ ആയ ആളോ ആളുകളുടെ കൂട്ടായ്മയോ അല്ലെങ്കിൽ സംരംഭത്തിൽ നിന്നും ഭൂമി വാങ്ങിയ ആളോ, ആളുകളോ എന്നർത്ഥമാകുന്നതും അതിൽ അങ്ങനെയുള്ള ഭൂമി പിന്നീട് കൈമാറ്റം ചെയ്ത് ലഭിച്ച ആളുകൾ ഉൾപ്പെടുന്നതുംമാകുന്നു;

(ഡി) “നിർണ്ണയിക്കപ്പെട്ട” എന്നാൽ ഈ ആക്റ്റിൽ കീഴിൽ ഉണ്ടാക്കിയ ചട്ടങ്ങൾ വഴി നിർണ്ണയിക്കപ്പെട്ട എന്നർത്ഥമാകുന്നു;

(ഇ) “സംസ്ഥാന വ്യവസായ വികസന കോർപ്പറേഷൻ” എന്നാൽ 1956-ലെ കമ്പനി ആക്റ്റിന് (1956-ലെ 1-ാം കേന്ദ്ര ആക്റ്റ്) കീഴിൽ രൂപീകരിച്ചിട്ടുള്ളതും രജിസ്റ്റർ ചെയ്തിട്ടുള്ളതുമായ കേരള സംസ്ഥാന വ്യവസായ വികസന കോർപ്പറേഷൻ എന്നർത്ഥമാകുന്നു;

(എഫ്) “ടെക്സ്റ്റൈൽ കമ്പനി” എന്നാൽ ഒന്നാം പട്ടികയുടെ (2)-ാം കോളത്തിൽ പറഞ്ഞിട്ടുള്ള സംരംഭത്തിന്റെ ഉടമയായി ബന്ധപ്പെട്ട ഉൾക്കുറിപ്പിനെതിരെ പ്രസ്തുത പട്ടികയിലെ (1)-ാം കോളത്തിൽ പറഞ്ഞിട്ടുള്ള കമ്പനി എന്നർത്ഥമാകുന്നു;

(ജി) “സംരംഭം” എന്നാൽ ഒന്നാം പട്ടികയിൽ വ്യക്തമാക്കിയിരിക്കുന്ന ടെക്സ്റ്റൈൽ സംരംഭം എന്നർത്ഥമാകുന്നു;

(എച്ച്) “ഉപയോഗിക്കാത്ത ഭൂമി” എന്നാൽ സംരംഭമോ ഏതെങ്കിലും വ്യക്തിയോ അധികാരസ്ഥാനമോ അതിനുവേണ്ടി വിൽപ്പന നടത്തിയതും കൈമാറ്റം ചെയ്ത് കിട്ടിയ ആളുടെ കൈവശത്തിലും ഉടമസ്ഥതയിലുള്ളതും എന്നാൽ ഈ ആക്റ്റിന്റെ പ്രാരംഭത്തീയതിയിൽ ഉപയോഗിക്കാതെ കിടന്നതും ഈ ആക്റ്റിലെ മൂന്നാം പട്ടികയിൽ കൂടുതൽ വ്യക്തമായി വിവരിച്ചിട്ടുള്ളതുമായ വസ്തുവകകൾ എന്നർത്ഥമാകുന്നു.

(2) ഈ ആക്റ്റിൽ ഉപയോഗിച്ചിട്ടുള്ളതും എന്നാൽ നിർവ്വചിച്ചിട്ടില്ലാത്തതും, 1951-ലെ വ്യവസായ (വികസനവും നിയന്ത്രണവും) ആക്റ്റിൽ (1951-ലെ 65-ാം കേന്ദ്ര ആക്റ്റ്) നിർവ്വചിച്ചിട്ടുള്ളതും ആയ വാക്കുകൾക്കും പദപ്രയോഗങ്ങൾക്കും പ്രസ്തുത ആക്റ്റിൽ അവയ്ക്ക് യഥാക്രമം നൽകിയിട്ടുള്ള അതേ അർത്ഥങ്ങൾ ഉണ്ടായിരിക്കുന്നതാണ്.

(3) ഈ ആക്റ്റിൽ ഉപയോഗിച്ചിട്ടുള്ളതും എന്നാൽ ഈ ആക്റ്റിലോ 1951-ലെ വ്യവസായ (വികസനവും നിയന്ത്രണവും) ആക്റ്റിലോ (1951-ലെ 65-ാം കേന്ദ്ര ആക്റ്റ്) നിർവ്വചിച്ചിട്ടില്ലാത്തതും, 1956-ലെ കമ്പനി ആക്റ്റിൽ (1956-ലെ 1-ാം കേന്ദ്ര ആക്റ്റ്) നിർവ്വചിച്ചിട്ടുള്ളതും ആയ വാക്കുകൾക്കും പദപ്രയോഗങ്ങൾക്കും 1956-ലെ കമ്പനി ആക്റ്റിൽ (1956-ലെ 1-ാം കേന്ദ്ര ആക്റ്റ്) അവയ്ക്ക് യഥാക്രമം നൽകിയിട്ടുള്ള അർത്ഥങ്ങൾ ഉണ്ടായിരിക്കുന്നതാണ്.

അദ്ധ്യായം II

സംരംഭത്തിന്റെ ഉടമയുടെ അവകാശങ്ങൾ വിലയ്ക്കെടുക്കൽ

3. സംരംഭത്തെ സംബന്ധിച്ച ഉടമയുടെ അവകാശങ്ങൾ വിലയ്ക്കെടുക്കൽ.—(1) സംരംഭത്തെയും ഉപയോഗിക്കാത്ത ഭൂമിയും സംബന്ധിച്ച ഉടമയുടെ അവകാശവും ഉടമാവകാശവും, അവകാശബന്ധവും, ഈ ആക്റ്റ് ഹേതുവായി സർക്കാരിലേക്ക് കൈമാറ്റം ചെയ്യപ്പെടുകയും സർക്കാരിൽ പൂർണ്ണമായി നിക്ഷിപ്തമായിത്തീരുകയും ചെയ്യുന്നതാണ്.

(2) (1)-ാം ഉപവകുപ്പ് ഹേതുവായി സർക്കാരിൽ നിക്ഷിപ്തമാക്കപ്പെട്ട സംരംഭവും ഉപയോഗിക്കാത്ത ഭൂമിയും, അപ്രകാരം അത് നിക്ഷിപ്തമാക്കിയതിനുശേഷം ഉടൻതന്നെ സംസ്ഥാന വ്യവസായ വികസന കോർപ്പറേഷൻ കൈമാറ്റം ചെയ്യപ്പെടുകയും അതിൽ നിക്ഷിപ്തമാകുകയും ചെയ്യുന്നതാണ്.

4. നിക്ഷിപ്തമാക്കലിന്റെ സാമാന്യഫലം.—(1) 3-ാം വകുപ്പിൽ പരാമർശിച്ചിട്ടുള്ള സംരംഭത്തിൽ, എല്ലാ ആസ്തികളും പാട്ട-കൈവശാവകാശങ്ങൾ, ഉൾപ്പെടെയുള്ള അവകാശങ്ങളും, അധികാരങ്ങളും, അധികാരസ്ഥാനങ്ങളും, പ്രത്യേകാവകാശങ്ങളും, ഭൂമിയും, കെട്ടിടങ്ങളും, വർക്ക് ഷോപ്പുകളും, സ്റ്റോറുകളും ഉപകരണങ്ങളും, യന്ത്രങ്ങളും, സാമഗ്രികളും ഉൾപ്പെടെയുള്ള എല്ലാ സ്ഥാവരജംഗമ വസ്തുക്കളും, നീക്കിയിരിപ്പു പണവും, കൈയ്യിലിരുപ്പു പണവും, റിസർവ് ഫണ്ടുകളും, നിക്ഷേപങ്ങളും, ബുക്കുറ്റുണവും, ഈ ആക്റ്റ് പ്രാബല്യത്തിൽ വരുന്നതിനു മുമ്പ് ഉടമസ്ഥന്റെ കൈവശത്തിലോ, അധികാരത്തിലോ, നിയന്ത്രണത്തിലോ ഉണ്ടായിരുന്ന അങ്ങനെയുള്ള വസ്തുക്കളിലുള്ളതോ, അങ്ങനെയുള്ള വസ്തുക്കളിൽ നിന്നുണ്ടാകുന്നതോ ആയ മറ്റെല്ലാ അവകാശങ്ങളും, അവകാശബന്ധങ്ങളും, അതുമായി ബന്ധപ്പെട്ട എല്ലാ കണക്കുബുക്കുകളും, രജിസ്റ്ററുകളും, ഏതു തരത്തിലുമുള്ള മറ്റെല്ലാ പ്രമാണങ്ങളും, ഉൾപ്പെടുന്നതായി കരുതപ്പെടേണ്ടതും, 5-ാം വകുപ്പ് (2)-ാം ഉപവകുപ്പിൽ വ്യക്തമാക്കിയിട്ടുള്ള ബാധ്യതകളും, കടപ്പാടുകളും കൂടി ഉൾപ്പെടുന്നതായി കരുതപ്പെടേണ്ടതുമാണ്.

(2) 3-ാം വകുപ്പ് (1)-ാം ഉപവകുപ്പ് പ്രകാരം സർക്കാരിൽ നിക്ഷിപ്തമായിത്തീർന്ന മേൽപ്പറഞ്ഞ പ്രകാരമുള്ള എല്ലാ വസ്തുക്കളും, അപ്രകാരം നിക്ഷിപ്തമാക്കിയതുകാരണമായി, ഏതെങ്കിലും ട്രസ്റ്റ്, കടപ്പാട്, പണയപ്പെടുത്തൽ, ചാർജ്ജ്, അവകാശങ്ങൾ എന്നിവയിൽ നിന്നും അതിനെ ബാധിക്കുന്ന മറ്റെല്ലാ കുടിക്കടങ്ങളിൽ നിന്നും വിമുക്തമാക്കപ്പെടുന്നതും സാമന്ത്ര്യമാക്കപ്പെടുന്നതും ഏതെങ്കിലും വിധത്തിൽ അപ്രകാരമുള്ള വസ്തുക്കളുടെ ഉപയോഗത്തെ പരിമിതപ്പെടുത്തുന്ന ഏതെങ്കിലും കോടതിയുടെ ഏതെങ്കിലും ജപ്തിയോ ഇൻജങ്ഷനോ, ഡിക്രിയോ, ഉത്തരവോ പിൻവലിക്കപ്പെട്ടതായി കരുതേണ്ടതുമാണ്.

(3) ഈ ആക്റ്റ് പ്രാബല്യത്തിൽ വരുന്നതിന് മുൻപ്, ഏതെങ്കിലും സമയത്ത് കേന്ദ്ര സർക്കാരോ, ഒരു സംസ്ഥാന സർക്കാരോ, മറ്റേതെങ്കിലും അധികാരസ്ഥാനമോ പ്രസ്തുത സംരംഭത്തെ സംബന്ധിച്ച് ഒരു ഉടമസ്ഥൻ ഏതെങ്കിലും ലൈസൻസോ, മറ്റ് പ്രമാണമോ അനുവദിച്ചിട്ടുള്ള സംഗതിയിൽ, അങ്ങനെയുള്ള തീയതി മുതൽക്കും, അന്നു മുതൽക്കും, അങ്ങനെയുള്ള ലൈസൻസോ, അഥവാ മറ്റു പ്രമാണമോ അതിൽ പരാമർശിച്ചിട്ടുള്ള ഉടമസ്ഥന്റെ സ്ഥാനത്ത്, സംസ്ഥാന വ്യവസായ വികസന കോർപ്പറേഷൻ അനുവദിക്കുകയുണ്ടായിരുന്നാലെന്നപോലെ അങ്ങനെയുള്ള ലൈസൻസിലോ മറ്റു പ്രമാണത്തിലോ അങ്ങനെയുള്ള സംസ്ഥാന വ്യവസായ വികസന കോർപ്പറേഷൻ പകരം ചേർത്തതായി കരുതേണ്ടതും, അപ്രകാരമുള്ള മറ്റു പ്രമാണ മനുസരിച്ച് അപ്രകാരമുള്ള ലൈസൻസോ പ്രസ്തുത സംരംഭമോ, ഉടമസ്ഥൻ അപ്രകാരമുള്ള ലൈസൻസോ സംരംഭമോ, കൈവശം വെക്കാൻ കഴിയുമായിരുന്ന ശേഷിക്കുന്ന കാലത്തേക്ക് സംസ്ഥാന വ്യവസായ വികസന കോർപ്പറേഷൻ കൈവശം വയ്ക്കേണ്ടതുമാണ്.

(4) ഈ ആക്റ്റ് പ്രകാരം സർക്കാരിൽ നിക്ഷിപ്തമായിരിക്കുന്ന ഏതെങ്കിലും വസ്തുവിന്റെ ഏതൊരു പണയക്കാരനും, അപ്രകാരമുള്ള ഏതെങ്കിലും വസ്തുവിലോ അതിനോടനുബന്ധിച്ചോ ഏതെങ്കിലും ചാർജ്ജോ, അവകാശമോ, മറ്റ് അധികാരമോ കൈവശമുള്ള ഏതൊരാളും, നിർണ്ണയിക്കപ്പെടാവുന്ന രീതിയിലും അപ്രകാരമുള്ള സമയത്തിനുള്ളിലും, അപ്രകാരമുള്ള പണയത്തെയോ, ചാർജ്ജിനെയോ, അവകാശത്തെയോ മറ്റു അവകാശബന്ധത്തെയോ സംബന്ധിച്ചുള്ള അറിയിപ്പ് കമ്മീഷണർക്ക് നൽകേണ്ടതാണ്.

(5) (2)-ാം ഉപവകുപ്പിൽ പരാമർശിച്ചിട്ടുള്ള ഏതെങ്കിലും വസ്തുവിലെ പണയക്കാരനോ അല്ലെങ്കിൽ അപ്രകാരമുള്ള വസ്തുവിലോ, അതിനോടനുബന്ധിച്ചോ ഏതെങ്കിലും ചാർജ്ജോ, അവകാശമോ, അവകാശബന്ധമോ ഉള്ള മറ്റ് ഏതെങ്കിലും ആളിനോ അയാളുടെ അവകാശങ്ങളും, അവകാശബന്ധങ്ങളും അതനുസരിച്ച് പണയത്തുകയോ കിട്ടാനുള്ള മറ്റു തുകയോ, മുഴുവനായോ ഭാഗികമായോ, അങ്ങനെയുള്ള വസ്തു സംബന്ധിച്ച് ഒന്നാം പട്ടികയിൽ പറഞ്ഞിട്ടുള്ള തുകയിൽ നിന്നും ആവശ്യപ്പെടാൻ അവകാശം ഉണ്ടായിരിക്കുന്നതാണെന്ന് സംശയനിവാരണത്തിനായി ഇതിനാൽ പ്രഖ്യാപിക്കുന്നു. എന്നാൽ അപ്രകാരമുള്ള യാതൊരു പണയപ്പെടുത്തലോ, ചാർജ്ജോ, അവകാശമോ മറ്റു അവകാശബന്ധമോ സർക്കാരിൽ നിക്ഷിപ്തമായി ഏതെങ്കിലും വസ്തുവിനെതിരായി നടപ്പാക്കാൻ പാടില്ലാത്തതാകുന്നു.

(6) ഈ ആക്റ്റ് പ്രാബല്യത്തിൽ വന്ന തീയതിയിൽ പ്രസ്തുത സംരംഭത്തെ സംബന്ധിച്ച് 5-ാം വകുപ്പ് (2)-ാം ഉപവകുപ്പിൽ വ്യക്തമാക്കിയിട്ടുള്ള ഏതെങ്കിലും കാര്യത്തെ സംബന്ധിച്ച്, ടെക്സ്റ്റൈൽ കമ്പനിയാലോ, കമ്പനിക്കെതിരായി ആരംഭിച്ചതോ, ബോധിപ്പിച്ചിട്ടുള്ളതോ ആയ ഏതെങ്കിലും വ്യവഹാരമോ, അപ്പീലോ അല്ലെങ്കിൽ ഏതെങ്കിലും സ്വഭാവത്തിലുള്ള, മറ്റു നടപടികളോ നിലവിലുണ്ടെങ്കിൽ, സംരംഭം കൈമാറ്റം ചെയ്ത കാരണത്താലോ അല്ലെങ്കിൽ പ്രസ്തുത ആക്റ്റിൽ എന്തെങ്കിലും അടങ്ങിയിരുന്നതിനാലോ അത് അവസാനിക്കുകയോ, തുടരാതിരിക്കുകയോ ഏതെങ്കിലും വിധത്തിൽ പ്രതികൂലമായി ബാധിക്കപ്പെടുകയോ ചെയ്യുന്നതല്ല, എന്നാൽ പ്രസ്തുത വ്യവഹാരമോ, അപ്പീലോ മറ്റു നടപടിയോ സംസ്ഥാന വ്യവസായ വികസന കോർപ്പറേഷൻ തുടർന്നു കൊണ്ടുപോകുകയും നടത്തിക്കൊണ്ടുപോകുകയും നടപ്പാക്കുകയും ചെയ്യാവുന്നതാണ്.

5. ചില മുൻ ബാധ്യതകൾക്ക് ഉടമസ്ഥൻ ബാധ്യസ്ഥനാണെന്ന്.—(1) ഈ ആക്റ്റിന്റെ പ്രാരംഭ തീയതിക്ക് തൊട്ടുമുമ്പുള്ള ഏതെങ്കിലും കാലയളവിൽ ഉടമസ്ഥന്റെ, (2)-ാം ഉപവകുപ്പിൽ വ്യക്തമാക്കിയിട്ടുള്ള ബാധ്യതകളല്ലാതെയുള്ള, ഏതൊരു ബാധ്യതയും അപ്രകാരമുള്ള ഉടമസ്ഥന്റെ ബാധ്യതകളായിരിക്കുന്നതും അയാൾക്കെതിരായി നടപ്പാക്കേണ്ടതും എന്നാൽ സർക്കാരിനോ കേരള സംസ്ഥാന വ്യവസായ വികസന കോർപ്പറേഷനോ എതിരായി നടപ്പാക്കാൻ പാടില്ലാത്തതുമാകുന്നു.

(2) (എ) കേന്ദ്ര സർക്കാരോ സംസ്ഥാന സർക്കാരോ സംരംഭത്തിനു നൽകിയ വായ്പകളും (അവയുടെ മേലുള്ള പലിശ സഹിതം);

(ബി) സംരംഭം സർക്കാർ ഏറ്റെടുത്ത ശേഷമുള്ള ഏതൊരു കാലയളവിലേക്കുമുള്ള പ്രസ്തുത സംരംഭത്തിലെ ജീവനക്കാരുടെ വേതനവും ശമ്പളവും മറ്റു തുകകളും സംബന്ധിച്ചുണ്ടാകുന്ന ഏതൊരു ബാധ്യതയും സർക്കാരിന്റെ ബാധ്യത ആയിരിക്കുന്നതും അങ്ങനെയുള്ള വായ്പകളോ തുകകളോ തിരിച്ചു കൊടുക്കേണ്ടതായി വരുമ്പോഴോ അങ്ങനെയുള്ള വേതനമോ ശമ്പളമോ മറ്റു തുകകളോ കൊടുക്കേണ്ടതായി വരുമ്പോഴോ സർക്കാരിനും സർക്കാരിനു വേണ്ടിയും സംസ്ഥാന വ്യവസായ വികസന കോർപ്പറേഷൻ കൊടുത്തുതീർക്കേണ്ടതുമാകുന്നു.

(3) സംഗതങ്ങൾ ദുരീകരിക്കുന്നതിനായി,—

(എ) ഈ വകുപ്പിലോ ഈ ആക്റ്റിലെ മറ്റേതെങ്കിലും വകുപ്പിലോ മറ്റു വിധത്തിൽ വ്യക്തമായി വ്യവസ്ഥ ചെയ്തിട്ടില്ലാത്തപക്ഷം, ഈ ആക്റ്റ് പ്രാരംഭത്തിൽ വരുന്നതിന് മുമ്പുള്ള ഏതെങ്കിലും കാലയളവിൽ സംരംഭത്തെ സംബന്ധിച്ചോ വിലപന നടത്തിയിട്ടുള്ള വസ്തുവിനോ സംബന്ധിച്ചോ (2)-ാം ഉപവകുപ്പിൽ വ്യക്തമാക്കിയിട്ടുള്ള ബാധ്യതയല്ലാത്തതുള്ള യാതൊരു ബാധ്യതയും സർക്കാരിനോ കേരള സംസ്ഥാന വ്യവസായ വികസന കോർപ്പറേഷനോ എതിരായി നടപ്പിലാക്കാൻ പാടുള്ളതല്ല.

(ബി) (2)-ാം ഉപവകുപ്പിൽ പരാമർശിച്ചിട്ടില്ലാത്ത ഏതെങ്കിലും സംഗതി സംബന്ധിച്ച് ഈ ആക്റ്റ് പ്രാരംഭത്തിൽ വന്ന തീയതിക്ക് മുമ്പ് ഏതെങ്കിലും കാര്യമോ, അവകാശമോ, തർക്കമോ സംബന്ധിച്ച്, ഈ സംരംഭവുമായി അല്ലെങ്കിൽ

വിറ്റ വസ്തുക്കളുമായി ബന്ധപ്പെട്ട് പ്രസ്തുത ദിവസത്തിനുശേഷം, ഏതെങ്കിലും കോടതിയോ, ട്രൈബ്യൂണലോ, മറ്റധികാരസ്ഥാനമോ പാസ്സാക്കിയ അവാർഡോ, ഡിക്രിയോ, ഉത്തരവോ, സർക്കാരിനോ സംസ്ഥാന വ്യവസായ വികസന കോർപ്പറേഷനോ എതിരായി നടപ്പാക്കാവുന്നതല്ല;

(സി) അങ്ങനെയുള്ള കമ്പിനി അടച്ചുപൂട്ടുന്നതിന് മുമ്പ് സംരംഭമോ അതിന്റെ ഉടമസ്ഥനോ തൽസമയം പ്രാബല്യത്തിലിരുന്ന നിയമത്തിലെ ഏതെങ്കിലും വ്യവസ്ഥ ലംഘിച്ചതിനുള്ള യാതൊരു ബാധ്യതയും, സർക്കാരിനോ, സംസ്ഥാന വ്യവസായ വികസന കോർപ്പറേഷനോ എതിരായി നടപ്പാക്കാവുന്നതല്ല എന്ന് ഇതിനാൽ പ്രഖ്യാപിക്കുന്നു.

6. സംസ്ഥാന വ്യവസായ വികസനകോർപ്പറേഷൻ സബ്സിഡിയറി കോർപ്പറേഷനുകൾ രൂപീകരിക്കാമെന്ന്.—(1) സംസ്ഥാന വ്യവസായ വികസന കോർപ്പറേഷൻ അതിന് ആവശ്യമെന്ന് തോന്നുന്നപക്ഷം, 1956-ലെ കമ്പനി ആക്റ്റ് (1956-ലെ 1-ാം കേന്ദ്ര ആക്റ്റ്) പ്രകാരം സബ്സിഡിയറി കോർപ്പറേഷനുകൾ രൂപീകരിക്കാവുന്നതും, പ്രസ്തുത ആക്റ്റിൻകീഴിൽ അവ രജിസ്റ്റർ ചെയ്യാവുന്നതുമാണ്.

(2) സംസ്ഥാന വ്യവസായ വികസന കോർപ്പറേഷൻ രേഖാമൂലമായ ഉത്തരവ് വഴി, സംരംഭത്തെയോ അതിന്റെ ഭാഗത്തെയോ ഒരു സബ്സിഡിയറി കോർപ്പറേഷൻ കൈമാറ്റം ചെയ്യാവുന്നതും അങ്ങനെയുള്ള കൈമാറ്റം പ്രസ്തുത ഉത്തരവിൽ നിർദ്ദേശിക്കാവുന്ന പ്രകാരമുള്ള നിബന്ധനകൾക്കും വ്യവസ്ഥകൾക്കും വിധേയമായിരിക്കുന്നതുമാണ്.

(3) സബ്സിഡിയറി കോർപ്പറേഷനോ അല്ലെങ്കിൽ സർക്കാരിന്റെ മറ്റ് ഏജൻസിയോ, അങ്ങനെ കൈമാറ്റം ചെയ്ത തീയതിയിലും അന്നുമുതൽക്കും 4-ാം വകുപ്പ് (3)-ാം ഉപവകുപ്പിൽ പരാമർശിച്ചിട്ടുള്ള ലൈസൻസിലോ, മറ്റു പ്രമാണത്തിലോ, അങ്ങനെയുള്ള ലൈസൻസോ, മറ്റു പ്രമാണമോ സബ്സിഡിയറി കോർപ്പറേഷനോ മറ്റു സർക്കാർ ഏജൻസിക്കോ അനുവദിച്ചിരുന്നാലെന്നപോലെ, സംസ്ഥാന വ്യവസായ വികസന കോർപ്പറേഷന്റെ സ്ഥാനത്ത് പകരമായി ചേർത്തിട്ടുള്ളതായി കരുതപ്പെടേണ്ടതും, അങ്ങനെയുള്ള ലൈസൻസോ മറ്റു പ്രമാണമോ സംസ്ഥാന വ്യവസായ വികസന കോർപ്പറേഷൻ ശേഷിക്കുന്ന എത്ര കാലത്തേക്ക് കൈവശം വയ്ക്കുമായിരുന്നുവോ പ്രസ്തുത കാലത്തേക്ക് അങ്ങനെയുള്ള ലൈസൻസോ മറ്റു പ്രമാണമോ കൈവശം വയ്ക്കേണ്ടതുമാണ്.

(4) സംരംഭമോ അതിന്റെ ഏതെങ്കിലും ഭാഗമോ, ഒരു സബ്സിഡിയറി കോർപ്പറേഷനിലേക്കോ സർക്കാരിന്റെ മറ്റ് ഏജൻസിക്കോ കൈമാറ്റം ചെയ്യപ്പെടുന്ന തിന്മേൽ, സംസ്ഥാന വ്യവസായ വികസന കോർപ്പറേഷൻ 5-ാം വകുപ്പ് (2)-ാം ഉപവകുപ്പുപ്രകാരം കൊടുത്തുതീർക്കേണ്ടതായ ബാധ്യത, അവ അങ്ങനെ സബ്സിഡിയറി കോർപ്പറേഷനിലേക്കോ സർക്കാരിന്റെ മറ്റ് ഏജൻസിക്കോ കൈമാറ്റപ്പെട്ട പ്രസ്തുത സംരംഭത്തെയോ അതിന്റെ ഭാഗത്തെയോ സംബന്ധിച്ചിടത്തോളം, അങ്ങനെയുള്ള കൈമാറ്റത്തിന്റെ തീയതിയിലും അന്നു മുതൽക്കും, അങ്ങനെയുള്ള ഏതെങ്കിലും

ബാധ്യത കൊടുത്തുതീർക്കാൻ ആവശ്യപ്പെടുന്നതനുസരിച്ച് സബ്സിഡിയറി കോർപ്പറേഷനോ സർക്കാരിന്റെ മറ്റ് ഏജൻസിക്കോ കൊടുത്തുതീർക്കേണ്ടതാണ്.

(5) ഈ ആക്റ്റിൽ സ്പഷ്ടമായി മറ്റുവിധത്തിൽ വ്യവസ്ഥ ചെയ്തിട്ടുള്ള സംഗതിയിലൊഴികെ, ഒരു സബ്സിഡിയറി കോർപ്പറേഷനിലേക്കോ സർക്കാരിന്റെ മറ്റ് ഏജൻസിക്കോ കൈമാറ്റം ചെയ്യപ്പെട്ട പ്രസ്തുത സംരംഭത്തെയോ അതിന്റെ ഏതെങ്കിലും ഭാഗത്തെയോ, സംബന്ധിച്ച് സംസ്ഥാന വ്യവസായ വികസന കോർപ്പറേഷനെ സംബന്ധിച്ച് ഈ ആക്റ്റിലുള്ള പരാമർശങ്ങൾ, സബ്സിഡിയറി കോർപ്പറേഷനെയോ അല്ലെങ്കിൽ മറ്റ് സർക്കാർ ഏജൻസിയെയോ കുറിച്ചുള്ള പരാമർശങ്ങളായി വ്യാഖ്യാനിക്കേണ്ടതാണ്.

7. സംസ്ഥാന വ്യവസായ വികസന കോർപ്പറേഷൻ കൈമാറ്റം ചെയ്ത ആസ്തികളുടെ മൂല്യത്തിന് ഓഹരികൾ നൽകേണ്ടതാണ്.—(1) 3-ാം വകുപ്പ് (2)-ാം ഉപവകുപ്പുപ്രകാരം സംസ്ഥാന വ്യവസായ വികസന കോർപ്പറേഷൻ കൈമാറ്റം ചെയ്യപ്പെട്ടതും അതിൽ നിക്ഷിപ്തമായതും ആയ സംരംഭത്തിന്റെ ആസ്തിയുടെയും വില്പന നടത്തിയ വസ്തുവിന് തുല്യമായ ഒരു തുക, സംസ്ഥാന വ്യവസായ വികസന കോർപ്പറേഷന്റെ സമാവകാശമൂലധനത്തിലേക്ക് (ഇക്വിറ്റി ക്യാപിറ്റൽ) സംസ്ഥാന സർക്കാർ നടത്തിയ അംശദായമായി കരുതേണ്ടതും, അങ്ങനെ നൽകിയ അംശദായത്തിന് സംസ്ഥാന വ്യവസായ വികസന കോർപ്പറേഷൻ (ആവശ്യമാണെങ്കിൽ അതിന്റെ മെമ്പോറാണ്ടവും ആർട്ടിക്കിൾസ് ഓഫ് അസോസിയേഷനും ഭേദഗതി ചെയ്തശേഷം) സർക്കാരിന് അതിന്റെ സമാവകാശമൂലധനത്തിൽ, ഒന്നാംപട്ടികയിലെ (3)-ാം കോളത്തിൽ സംരംഭത്തിനെതിരെയുള്ള ഉൾക്കുറുപ്പിൽ പറഞ്ഞിട്ടുള്ള തുകയ്ക്ക് തുല്യമായ മുഖവിലയുള്ള അടച്ചുതീർത്ത ഓഹരികൾ നൽകേണ്ടതുമാണ്.

(2) 26-ാം വകുപ്പ് (1)-ാം ഉപവകുപ്പുപ്രകാരം സർക്കാർ ഏതെങ്കിലും ബാധ്യത ഏറ്റെടുത്തിട്ടുള്ള സംഗതിയിൽ, അവർക്ക് സംസ്ഥാന വ്യവസായ വികസന കോർപ്പറേഷനോട്, അതിന്റെ സമാവകാശമൂലധനത്തിൽ, പ്രസ്തുത ഉപവകുപ്പുപ്രകാരം സർക്കാർ ഏറ്റെടുത്തിട്ടുള്ള ബാധ്യതയ്ക്കെതിരെ തുല്യമായ മുഖവിലയ്ക്കുള്ള അധിക അടച്ചുതീർത്ത ഓഹരികൾ, സർക്കാരിന് (ആവശ്യമാണെങ്കിൽ അതിന്റെ മെമ്പോറാണ്ടവും ആർട്ടിക്കിൾസ് ഓഫ് അസോസിയേഷനും ഭേദഗതി ചെയ്തതിനു ശേഷം) നൽകണമെന്ന് ആവശ്യപ്പെടാവുന്നതാണ്.

അദ്ധ്യായം III

തുക അല്ലെങ്കിൽ നഷ്ടപരിഹാരം നൽകൽ

8. സംരംഭത്തിന്റെ ഉടമയ്ക്ക് തുക നൽകൽ.—(1) സംരംഭത്തിന്റെ ഉടമയ്ക്ക് സർക്കാർ, പണമായി VI അധ്യായത്തിൽ വ്യക്തമാക്കിയിട്ടുള്ള രീതിയിൽ, 3-ാം വകുപ്പ് (1)-ാം ഉപവകുപ്പുപ്രകാരം സംരംഭം പ്രസ്തുത സംരംഭത്തെ സംബന്ധിച്ച് ഉടമയ്ക്കുള്ള അവകാശവും, ഉടമസ്ഥാവകാശവും, അവകാശബന്ധവും സർക്കാരിന് കൈമാറ്റം

ചെയ്യുകയും അതിൽ നിക്ഷിപ്തമാകുകയും ചെയ്യുന്നതിന്, ഒന്നാം പട്ടികയിൽ (3)-ാം കോളത്തിലെ ഉൾക്കുറിപ്പിൽ പ്രസ്തുത സംരംഭത്തിനെതിരെ വ്യക്തമാക്കിയിട്ടുള്ള തുകയ്ക്ക് തുല്യമായുള്ള ഒരു തുക നൽകേണ്ടതാകുന്നു.

(2) (1)-ാം ഉപവകുപ്പിൽ പരാമർശിച്ചിട്ടുള്ള തുകയ്ക്ക് പുറമേ, സർക്കാർ സംരംഭത്തിന്റെ ഉടമസ്ഥൻ, ഈ ആക്റ്റിന്റെ പ്രാരംഭത്തിനുമുമ്പ് തുടങ്ങി സംസ്ഥാന സർക്കാർ അപ്രകാരമുള്ള തുക കമ്മീഷണർക്ക് നൽകുന്ന ദിവസംവരെയുള്ള കാലയളവിലേക്ക്, ഒന്നാം പട്ടികയുടെ (3)-ാം കോളത്തിലെ ബന്ധപ്പെട്ട ഉൾക്കുറിപ്പിൽ അപ്രകാരമുള്ള ഉടമസ്ഥൻ നേരെ കാണിച്ചിട്ടുള്ള തുകയ്ക്ക് പ്രതിവർഷം നാലുശതമാനം നിരക്കിലുള്ള സാധാരണ പലിശയും പണമായി നൽകേണ്ടതാണ്.

9. വീണ്ടും തുക കൊടുക്കൽ.—(1) ടെക്സ്റ്റൈൽ കമ്പനിയ്ക്ക് സർക്കാർ, സംരംഭം അടച്ചുപൂട്ടിയ തീയതിയിൽ തുടങ്ങി ഈ ആക്റ്റിന്റെ പ്രാരംഭ തീയതിയിൽ വരെയുള്ള കാലയളവിലേയ്ക്ക് പ്രതിവർഷം ആയിരം രൂപ സംരംഭത്തിന്റെ നടത്തിപ്പ് ഏറ്റെടുത്ത വകയിൽ കൊടുക്കേണ്ടതാണ്.

(2) (1)-ാം ഉപവകുപ്പിലെ വ്യവസ്ഥകൾ പ്രകാരം കണക്കാക്കിയ തുകയ്ക്ക് ഈ ആക്റ്റിന്റെ പ്രാരംഭ തീയതിയിൽ ആരംഭിച്ച് സർക്കാർ കമ്മീഷണർക്ക് അപ്രകാരമുള്ള തുക നൽകിയ ദിവസം അവസാനിക്കുന്നതുവരെയുള്ള കാലയളവിലേക്ക്, പ്രതിവർഷം നാലു ശതമാനം നിരക്കിൽ സാധാരണപലിശ നൽകേണ്ടതാണ്.

(3) (1)-ഉം (2)-ഉം ഉപവകുപ്പുകളിലെ വ്യവസ്ഥകളനുസരിച്ച് ടെക്സ്റ്റൈൽ കമ്പനിയെ സംബന്ധിച്ച് നിശ്ചയിക്കപ്പെട്ട തുകകൾ, ഒന്നാം പട്ടികയിൽ പ്രസ്തുത കമ്പനിക്ക് നേരെ വ്യക്തമാക്കിയിട്ടുള്ള തുകയ്ക്ക് പുറമേ ടെക്സ്റ്റൈൽ കമ്പനിക്ക് സംസ്ഥാന സർക്കാർ നൽകേണ്ടതാണ്.

10. വിലപന നടത്തിയിട്ടുള്ളതും സർക്കാരിൽ നിക്ഷിപ്തവുമായ വസ്തുക്കളുടെ ഉടമസ്ഥർക്ക് നഷ്ടപരിഹാരം നൽകൽ.—(1) വിറ്റുപറയും ഈ ആക്റ്റ് പ്രകാരം സർക്കാരിൽ നിക്ഷിപ്തമായതുമായ ഭൂമിയുടെ ഉടമസ്ഥർ, ഈ ആക്റ്റിന്റെ പ്രാരംഭ തീയതിയിൽ ആ പ്രദേശത്ത് നിലനിന്നിരുന്ന കമ്പോള വിലയുടെ നിരക്കിലുള്ള തുകയ്ക്ക് നഷ്ടപരിഹാരത്തിന് അർഹരായിരിക്കുന്നതാണ്.

(2) (1)-ാം ഉപവകുപ്പ് പ്രകാരം നൽകേണ്ടതായ നഷ്ടപരിഹാരത്തിനുള്ള കമ്പോളവില നിശ്ചയിക്കാൻ പേയ്മെന്റ് കമ്മീഷണർക്ക് അധികാരമുണ്ടായിരിക്കുന്നതാണ്. (1)-ാം ഉപവകുപ്പ് പ്രകാരമുള്ള നഷ്ടപരിഹാരം നിശ്ചയിക്കുന്ന കാര്യത്തിൽ പേയ്മെന്റ് കമ്മീഷണർക്ക് ലാൻഡ് അക്വിസിഷൻ ആക്റ്റിൻ കീഴിൽ ഒരു കളക്ടർക്കുള്ള എല്ലാ അധികാരങ്ങളുമുണ്ടായിരിക്കുന്നതാണ്.

(3) ഭൂമിയുടെ ഉടമസ്ഥർ, അതത് സംഗതിപോലെ കമ്മീഷണറോ അല്ലെങ്കിൽ അപ്പീലിലോ നിശ്ചയിച്ച തുകയിന്മേൽ ഈ ആക്റ്റിന്റെ പ്രാരംഭ തീയതി മുതൽ തുക നൽകുന്ന തീയതി വരെ, പ്രതിവർഷം 12% എന്ന നിരക്കിൽ പലിശ ലഭിക്കുവാൻ അർഹരായിരിക്കുന്നതാണ്.

അദ്ധ്യായം IV

സംരംഭത്തിന്റെ നടത്തിപ്പ്, മുതലായവ

11. സംരംഭത്തിന്റെയും സർക്കാരിൽ നിക്ഷിപ്തമായ ഭൂമിയുടേയും നടത്തിപ്പ് മുതലായവ.—സംസ്ഥാന വ്യവസായ വികസന കോർപ്പറേഷനോ അല്ലെങ്കിൽ ആ കോർപ്പറേഷൻ രേഖാമൂലമുള്ള ഉത്തരവുമൂലം, പ്രത്യേകം പറയാവുന്ന ഏതെങ്കിലും ആൾക്കോ, 3-ാം വകുപ്പ് (2)-ാം ഉപവകുപ്പുപ്രകാരം ഒരു ഉടമയുടെ അവകാശവും ഉടമാവകാശവും അവകാശബന്ധവും പ്രസ്തുത കോർപ്പറേഷനിൽ നിക്ഷിപ്തമായിരിക്കുന്ന സംരംഭത്തിന്റെ കാര്യങ്ങളുടെയും കാര്യനിർവ്വഹണത്തിന്റെയും പൊതുവായ മേൽനോട്ടവും ആജ്ഞാപനവും, നിയന്ത്രണവും, നടത്തിപ്പും സംബന്ധിച്ച അധികാരങ്ങൾ വിനിയോഗിക്കുന്നതിനും സംരംഭത്തിന്റെ ഉടമയ്ക്ക് ചെയ്യാവാനും വിനിയോഗിക്കുവാനും അധികാരമുള്ള അങ്ങനെയുള്ള എല്ലാ കാര്യങ്ങളും ചെയ്യാവാനും അവകാശമുണ്ടായിരിക്കുന്നതാണ്.

12. മുഴുവൻ ആസ്തികൾ മുതലായവ, വിട്ടുകൊടുക്കാൻ സംരംഭത്തിന്റെ നടത്തിപ്പിന്റെ ചുമതല വഹിക്കുന്ന ആൾക്കുള്ള ചുമതല.—സംസ്ഥാന വ്യവസായ വികസന കോർപ്പറേഷനിൽ സംരംഭത്തിന്റെ നടത്തിപ്പ് നിക്ഷിപ്തമാകുന്നതിന്മേൽ, അപ്രകാരമുള്ള നിക്ഷിപ്തമാക്കലിന് തൊട്ടുമുമ്പ് സംരംഭത്തിന്റെ നടത്തിപ്പിന്റെ ചുമതല വഹിച്ചിരുന്ന എല്ലാ ആളുകളും, അവരുടെ അധീനതയിലുള്ള പ്രസ്തുത സംരംഭത്തെ സംബന്ധിക്കുന്ന മുഴുവൻ ആസ്തികളും അക്കൗണ്ട് ബുക്കുകളും രജിസ്റ്ററുകളും മറ്റു പ്രമാണങ്ങളും സംസ്ഥാന വ്യവസായ വികസന കോർപ്പറേഷന് കൈമാറുവാൻ ബാധ്യസ്ഥരായിരിക്കുന്നതാണ്.

13. കണക്കുകൾ.—സംസ്ഥാന വ്യവസായ വികസന കോർപ്പറേഷൻ, പ്രസ്തുത സംരംഭത്തിന്റെ കണക്കുകൾ 1956-ലെ കമ്പനി ആക്റ്റിലെ (1956-ലെ 1-ാം കേന്ദ്ര ആക്റ്റ്) വ്യവസ്ഥകളനുസരിച്ച് സൂക്ഷിക്കേണ്ടതാണ്.

അദ്ധ്യായം V

സംരംഭത്തിലെ ജീവനക്കാരെ സംബന്ധിക്കുന്ന വ്യവസ്ഥകൾ

14. ചില ജീവനക്കാർ ജോലിയിൽ തുടരുമെന്ന്.—(1) 1947-ലെ വ്യാവസായിക തർക്കങ്ങൾ ആക്റ്റിലെ (1947-ലെ 14-ാം കേന്ദ്ര ആക്റ്റ്) തൊഴിലാളികളുടെ അർത്ഥവ്യാപ്തിക്കുള്ളിൽ വരുന്നതും, 2009 ഫെബ്രുവരി 1-ാം തീയതിക്ക് തൊട്ടുമുമ്പ്, സംരംഭത്തിൽ ജോലി നോക്കിയിരുന്നതുമായ ഓരോ ആളും, ഈ ആക്റ്റിന്റെ പ്രാരംഭ തീയതിയിലും അന്നുമുതലും, അപ്രകാരമുള്ള സംരംഭത്തെ സംബന്ധിക്കുന്ന അവകാശങ്ങൾ സർക്കാരിന് കൈമാറ്റം ചെയ്യുകയും നിക്ഷിപ്തമാക്കുകയും ചെയ്തിട്ടില്ലാ യിരുന്നുവെങ്കിൽ അയാൾക്ക് അനുവദനീയമാകുമായിരുന്ന പെൻഷനും ഗ്രാറ്റുവിറ്റിയും മറ്റു കാര്യങ്ങളും സംബന്ധിച്ച അതെ അവകാശങ്ങളോടും പ്രത്യേക അവകാശങ്ങളോടും കൂടി സംസ്ഥാന വ്യവസായ വികസന കോർപ്പറേഷന്റെ ഒരു ജീവനക്കാരനായിത്തീരുന്നതും, സംസ്ഥാന വ്യവസായ വികസന കോർപ്പറേഷനിലെ അയാളുടെ ജോലി യഥാവിധി അവസാനിപ്പിക്കുന്നതുവരെയോ അയാളുടെ വേതനവും നിയമന

വ്യവസ്ഥകളും നിബന്ധനകളും സംസ്ഥാന വ്യവസായ വികസന കോർപ്പറേഷൻ യഥാവിധി മാറ്റം വരുത്തുന്നതുവരെയോ അപ്രകാരം തുടരേണ്ടതുമാണ്.

(2) 1947-ലെ വ്യാവസായികത്തർക്കങ്ങൾ ആക്റ്റിന്റെ (1947-ലെ 14-ാം കേന്ദ്ര ആക്റ്റ്) അർത്ഥവ്യാപ്തിയിൽപ്പെടാത്തതും, 2009 ഫെബ്രുവരി 1-ാം തീയതിയ്ക്ക് തൊട്ടു മുമ്പ് സംരംഭത്തിൽ ജോലിനോക്കിയിരുന്നതുമായ ഓരോ ആളും, സർക്കാരിൽ നിക്ഷിപ്തമായ സംരംഭവുമായി ബന്ധപ്പെട്ട് അപ്രകാരമുള്ള ആൾ നിയമിക്കപ്പെട്ടിരിക്കുന്നിടത്തോളം കാലം, ഈ ആക്ടിന്റെ പ്രാരംഭ തീയതിയിലും അന്നു മുതലും സംസ്ഥാന വ്യവസായ വികസന കോർപ്പറേഷന്റെ ഒരു ജീവനക്കാരനായിത്തീരുന്നതും സംരംഭം സംസ്ഥാന വ്യവസായ വികസന കോർപ്പറേഷനിൽ നിക്ഷിപ്തമായിട്ടില്ലായിരുന്നെങ്കിൽ അയാൾക്ക് സംരംഭത്തിന്റെ കീഴിൽ അനുവദനീയമാകുമായിരുന്ന പെൻഷനും, ഗ്രാറ്റുവിറ്റിയും മറ്റു കാര്യങ്ങളും സംബന്ധിച്ച അതേ അവകാശങ്ങളോടും പ്രത്യേകാവകാശങ്ങളോടും കൂടി അതേ ഉദ്യോഗകാലാവധിയിലും അതേ വേതനത്തിലും അതേ വ്യവസ്ഥകളിലും നിബന്ധനകളിലും ഉദ്യോഗം വഹിക്കുകയോ സേവനം അനുഷ്ഠിക്കുകയോ ചെയ്യുകയും, സംസ്ഥാന വ്യവസായ വികസന കോർപ്പറേഷനിലുള്ള അയാളുടെ ജോലി യഥാവിധി അവസാനിപ്പിക്കുന്നതുവരെയോ അയാളുടെ വേതനവും നിയമനവ്യവസ്ഥകളും നിബന്ധനകളും സംസ്ഥാന വ്യവസായ വികസന കോർപ്പറേഷൻ യഥാവിധി മാറ്റം വരുത്തുന്നതുവരെയോ അപ്രകാരം തുടരേണ്ടതുമാണ്.

(3) 1947-ലെ വ്യാവസായികത്തർക്കങ്ങൾ ആക്റ്റിലോ (1947-ലെ 14-ാം കേന്ദ്ര ആക്റ്റ്) അഥവാ തത്സമയം പ്രാബല്യത്തിലുള്ള മറ്റേതെങ്കിലും നിയമത്തിലോ എന്നു തന്നെ അടങ്ങിയിരുന്നാലും, സംരംഭത്തിൽ നിയോഗിക്കപ്പെട്ടിട്ടുള്ള ഏതെങ്കിലും ഉദ്യോഗസ്ഥന്റെയോ, മറ്റു ആളുകളുടേയോ സേവനം സംസ്ഥാന വ്യവസായ വികസന കോർപ്പറേഷനു കൈമാറുന്നത്, ഈ ആക്റ്റ് പ്രകാരമോ തത്സമയം പ്രാബല്യത്തിലുള്ള മറ്റേതെങ്കിലും നിയമപ്രകാരമോ ഉള്ള ഏതെങ്കിലും നഷ്ടപരിഹാരത്തിന് അങ്ങനെയുള്ള ഉദ്യോഗസ്ഥനെയോ, മറ്റു ജീവനക്കാരനെയോ അർഹനാക്കുന്നതല്ലാത്തതും, അപ്രകാരമുള്ള യാതൊരു അവകാശവാദവും ഏതെങ്കിലും കോടതിയോ ട്രൈബ്യൂണലോ മറ്റു അധികാരസ്ഥാനമോ പരിഗണനയ്ക്ക് എടുക്കുവാൻ പാടില്ലാത്തതാകുന്നു.

(4) സേവനം സംബന്ധിച്ച ഏതെങ്കിലും കരാറിലെ നിബന്ധനകൾ പ്രകാരമോ, മറ്റു വിധത്തിലോ, ഈ ആക്റ്റിലെ വ്യവസ്ഥകൾ കാരണമായി സേവനം അവസാനിപ്പിക്കപ്പെട്ടതോ സേവനം സംസ്ഥാന വ്യവസായ വികസന കോർപ്പറേഷനു കൈമാറ്റം ചെയ്യപ്പെട്ടതോ ആയ ഏതെങ്കിലും ആൾക്ക്, 2009 ഫെബ്രുവരി 1-ാം തീയതിക്ക് മുൻപുള്ള ഏതെങ്കിലും കാലയളവിലേക്കുള്ള ശമ്പളത്തിന്റെയോ വേതനത്തിന്റെയോ ഏതെങ്കിലും കൂടിശ്ശികയ്ക്കോ എടുക്കാത്ത ഏതെങ്കിലും അധിനിവേശം സംബന്ധമായ ഏതെങ്കിലും പണത്തിനോ, ഗ്രാറ്റുവിറ്റിയോ പെൻഷനോ ആയിട്ടുള്ളതല്ലാത്ത മറ്റു പണത്തിനോ അവകാശമുള്ളപ്പോൾ, അങ്ങനെയുള്ള ആൾക്ക് 5-ാം വകുപ്പു പ്രകാരം സർക്കാർ അപ്രകാരമുള്ള ബാധ്യത ഏറ്റെടുത്തിട്ടുള്ളിടത്തോളമൊഴികെ, അയാളുടെ അവകാശവാദം സംരംഭത്തിന്റെ ഉടമസ്ഥനെയോ നടപ്പാക്കാവുന്നതും എന്നാൽ സർക്കാരിനോ സംസ്ഥാന വ്യവസായ വികസന കോർപ്പറേഷനോ എതിരായി അതു നടപ്പാക്കാവുന്നതല്ലാത്തതാകുന്നു.

15. പ്രോവിഡന്റ് ഫണ്ടും മറ്റു ഫണ്ടുകളും.—(1) സംരംഭത്തിന്റെ ഉടമസ്ഥൻ അപ്രകാരമുള്ള സംരംഭത്തിലെ ജീവനക്കാരായ ആളുകളുടെ ഗുണത്തിനായി ഒരു പ്രോവിഡന്റ് ഫണ്ടോ, സൂപ്പർ ആനുവേഷൻ ഫണ്ടോ, ക്ഷേമനിധിയോ, മറ്റു ഫണ്ടോ ഏർപ്പെടുത്തിയിട്ടുള്ള സംഗതിയിൽ, ഈ ആക്റ്റ് മൂലമോ അതുപ്രകാരമോ സംസ്ഥാന വ്യവസായ വികസന കോർപ്പറേഷനു സേവനം കൈമാറ്റം ചെയ്യപ്പെട്ട ജീവനക്കാരെ സംബന്ധിച്ച പണം, നിശ്ചിത ദിവസം, അപ്രകാരമുള്ള പ്രോവിഡന്റ് ഫണ്ടിലോ, സൂപ്പർ ആനുവേഷൻ ഫണ്ടിലോ, ക്ഷേമനിധിയിലോ മറ്റു ഫണ്ടിലോ ഉള്ള പണത്തിൽനിന്നും സംസ്ഥാന വ്യവസായ വികസന കോർപ്പറേഷനു കൈമാറ്റം ചെയ്യപ്പെടുന്നതും സംസ്ഥാന വ്യവസായ വികസന കോർപ്പറേഷനിൽ നിക്ഷിപ്തമാകുന്നതും ആകുന്നു.

(2) (1)-ാം ഉപവകുപ്പ് പ്രകാരം സംസ്ഥാന വ്യവസായ വികസന കോർപ്പറേഷനു കൈമാറ്റം ചെയ്യപ്പെട്ട പണം ആ കോർപ്പറേഷൻ നിർണ്ണയിക്കപ്പെടാവുന്ന രീതിയിൽ കൈകാര്യം ചെയ്യേണ്ടതാണ്.

16. സബ്സിഡിയറി കോർപ്പറേഷൻ തൊഴിലാളികളെ കൈമാറൽ.—സംരംഭമോ അതിന്റെ ഏതെങ്കിലും ഭാഗമോ ഈ ആക്റ്റ് പ്രകാരം, ഒരു സബ്സിഡിയറി കോർപ്പറേഷൻ കൈമാറ്റം ചെയ്യപ്പെടുന്ന സംഗതിയിൽ, 14-ാം വകുപ്പിന്റെ 1-ഉം (2)-ഉം ഉപവകുപ്പുകളിൽ പരാമർശിക്കപ്പെട്ട ഏതൊരാളും, അപ്രകാരം കൈമാറ്റം ചെയ്യപ്പെട്ട തീയതിയിലും അന്നുമുതൽക്കും ആ സബ്സിഡിയറി കോർപ്പറേഷനിലെയോ സർക്കാരിന്റെ മറ്റ് ഏജൻസിയിലെയോ ഒരു ജീവനക്കാരനായിത്തീരുന്നതും 14-ഉം, 15-ഉം വകുപ്പുകളിലെ വ്യവസ്ഥകൾ, അവ സംസ്ഥാന വ്യവസായ വികസന കോർപ്പറേഷന്റെയോ സർക്കാരിന്റെ മറ്റ് ഏജൻസിയിലെയോ ഒരു ജീവനക്കാരൻ ബാധകമാകുന്നതുപോലെയും പ്രസ്തുത വകുപ്പുകളിലെ സംസ്ഥാന വ്യവസായ വികസന കോർപ്പറേഷനെ സംബന്ധിച്ച പരാമർശങ്ങൾ സബ്സിഡിയറി കോർപ്പറേഷനെയോ സർക്കാരിന്റെ മറ്റ് ഏജൻസിയെയോ സംബന്ധിച്ച പരാമർശങ്ങൾ ആയിരുന്നാലെന്ന് പോലെയും അപ്രകാരമുള്ള ജീവനക്കാരൻ ബാധകമായിരിക്കുന്നതുമാണ്.

അദ്ധ്യായം VI

പേയ്മെന്റ് കമ്മീഷണർ

17. പേയ്മെന്റ് കമ്മീഷണറുടെ നിയമനം.—സംരംഭത്തിന്റെ ഉടമസ്ഥനും വില്പന നടത്തിയ വസ്തുക്കളുടെ ഉടമസ്ഥർക്കും നൽകേണ്ടതായ തുകകൾ കൊടുത്തു തീർക്കുന്ന ആവശ്യത്തിനായി, സർക്കാർ, ഗസറ്റ് വിജ്ഞാപനം വഴി, അവർക്ക് യുക്തമെന്ന് തോന്നാവുന്ന പ്രകാരമുള്ള ഒരാളെ പേയ്മെന്റ് കമ്മീഷണർ ആയി നിയമിക്കേണ്ടതാണ്.

(2) സർക്കാരിന് കമ്മീഷണറെ സഹായിക്കുന്നതിനായി അവർക്ക് യുക്തമെന്ന് തോന്നാവുന്ന മറ്റാളുകളെ നിയമിക്കാവുന്നതും അതിന്മേൽ കമ്മീഷണർക്ക് ഈ ആക്റ്റ് പ്രകാരം താൻ വിനിയോഗിക്കേണ്ടതായ അധികാരങ്ങൾ എല്ലാമോ അവയിലേതെങ്കിലുമോ വിനിയോഗിക്കുന്നതിനായി അപ്രകാരമുള്ള ഒന്നോ അതിലധികമോ ആളുകളെ അധികാരപ്പെടുത്താവുന്നതും വ്യത്യസ്ത അധികാരങ്ങൾ വിനിയോഗിക്കുന്നതിന് വ്യത്യസ്ത ആളുകളെ അധികാരപ്പെടുത്താവുന്നതുമാണ്.

3. ഏതെങ്കിലും അധികാരങ്ങൾ വിനിയോഗിക്കുന്നതിന് കമ്മീഷണർ അധികാരപ്പെടുത്തിയിട്ടുള്ള ഏതൊരാൾക്കും, ആ അധികാരങ്ങൾ അധികാരപ്പെടുത്തൽ മുഖേനയല്ലാതെ ഈ ആക്ട് മൂലം അയാൾക്ക് നേരിട്ട് നൽകിയിരുന്നാൽ എന്നപോലെ അതെ രീതിയിലും അതെ ഫലത്തോടുകൂടിയും വിനിയോഗിക്കാവുന്നതാണ്.

4. കമ്മീഷണറുടെ ശമ്പളവും ബത്തകളും നിർണ്ണയിക്കപ്പെടാവുന്ന പ്രകാരം ആയിരിക്കുന്നതും അവ കേരള സംസ്ഥാന സഞ്ചിതനിധിയിൽ നിന്നും വഹിക്കേണ്ടതുമാണ്.

18. കമ്മീഷണർക്ക് സർക്കാർ പണം നൽകുന്നത്.—(1) ഈ ആക്റ്റിന്റെ പ്രാരംഭം മുതൽ മൂപ്പതു ദിവസത്തിനകം സർക്കാർ, ഉടമസ്ഥൻ നൽകുന്നതിനായി ഒന്നാം പട്ടികയിൽ സംരംഭത്തിനെതിരെ വ്യക്തമാക്കിയിട്ടുള്ള തുകയ്ക്ക് തുല്യമായ ഒരു തുക പണമായി കമ്മീഷണർക്ക് നൽകേണ്ടതും, കൂടാതെ 8-ാം വകുപ്പ് (2)-ാം ഉപവകുപ്പും 9-ാം വകുപ്പും 10-ാം വകുപ്പും പ്രകാരം സംരംഭത്തിന്റെ ഉടമസ്ഥന് കിട്ടേണ്ടതായ തുകകളും കൂടി കമ്മീഷണർക്ക് നൽകേണ്ടതുമാണ്.

(2) സർക്കാർ കമ്മീഷണറുടെ പേരിൽ ഒരു പ്രത്യേക അക്കൗണ്ട് തുടങ്ങേണ്ടതും ഈ ആക്റ്റ് പ്രകാരം കമ്മീഷണർക്ക് നൽകുന്ന ഏതൊരു തുകയും അദ്ദേഹം പ്രസ്തുത അക്കൗണ്ടിൽ നിക്ഷേപിക്കേണ്ടതും അതിനുശേഷം കമ്മീഷണർ അപ്രകാരമുള്ള അക്കൗണ്ട് കൈകാര്യം ചെയ്യേണ്ടതുമാണ്.

(3) കമ്മീഷണർ, ഈ ആക്റ്റ് പ്രകാരം സംരംഭത്തെ സംബന്ധിച്ച് അദ്ദേഹത്തിന് നൽകിയിട്ടുള്ള പണം സംബന്ധിച്ച് പ്രത്യേകം റിക്കാർഡുകൾ വച്ചു പോരേണ്ടതാണ്.

(4) (2)-ാം ഉപവകുപ്പിൽ പരാമർശിച്ചിട്ടുള്ള കണക്കിൽ വരവുവച്ചിട്ടുള്ള തുക കളിൻമേലുള്ള പലിശ, സംരംഭത്തിന്റെ ഉടമസ്ഥരുടെ ഗുണത്തിനുവേണ്ടിയും വിറ്റുവസ്തുക്കളുടെ ഉടമസ്ഥർക്ക് പലിശ നൽകുന്നതുമാണെന്ന് ഉറപ്പു വരുത്തേണ്ടതാണ്.

19. അവകാശവാദം കമ്മീഷണറുടെ മുൻപാകെ സമർപ്പിക്കേണ്ടതാണെന്ന്.— സംരംഭത്തിന്റെ ഉടമസ്ഥനോ വിറ്റുവസ്തുവിനോ എതിരായി ഏതെങ്കിലും അവകാശവാദമുള്ള എന്തൊരാളും കമ്മീഷണറെ നിയമിച്ച് മൂപ്പതു ദിവസത്തിനകമോ അല്ലെങ്കിൽ സർക്കാർ ഗസറ്റ് വിജ്ഞാപനംമൂലം വ്യക്തമാക്കി അങ്ങനെയുള്ള അങ്ങനെ ദീർഘിപ്പിച്ച കാലാവധിക്കുള്ളിലോ അവകാശവാദം കമ്മീഷണർ മുൻപാകെ സമർപ്പിക്കേണ്ടതാണ്.

എന്നാൽ, പ്രസ്തുത കാലാവധിയ്ക്കുള്ളിൽ അവകാശവാദം സമർപ്പിക്കുവാൻ അവകാശവാദിക്ക് സാധിക്കാതെ വന്നതിനു മതിയായ കാരണമുണ്ടെന്നു കമ്മീഷണർക്ക് ബോധ്യമാവുന്നപക്ഷം, അദ്ദേഹത്തിന് വീണ്ടും ഒരു മൂപ്പതു ദിവസത്തെ കാലാവധിക്കകം അവകാശവാദം സ്വീകരിക്കാവുന്നതും എന്നാൽ അതിനുശേഷം അത് സ്വീകരിക്കുവാൻ പാടില്ലാത്തതാണ്.

20. അവകാശവാദങ്ങളുടെ മുൻഗണന.—രണ്ടാം പട്ടികയിൽ പറഞ്ഞിട്ടുള്ള കാര്യങ്ങളിൽ നിന്നുളവാകുന്ന അവകാശവാദങ്ങൾക്ക് താഴെപ്പറയുന്ന തത്വങ്ങളനുസരിച്ച് മുൻഗണന ഉണ്ടായിരിക്കുന്നതാണ്, അതായത്:—

(എ) I-ാം വിഭാഗത്തിന്, മറ്റെല്ലാ വിഭാഗത്തേക്കാളും മുൻഗണന ഉണ്ടായിരിക്കുന്നതും II-ാം വിഭാഗത്തിന് III-ാം വിഭാഗത്തേക്കാൾ മുൻഗണന ഉണ്ടായിരിക്കുന്നതും ഈ ക്രമം തുടരേണ്ടതുമാണ്;

(ബി) V-ാം വിഭാഗമൊഴികെ, ഓരോ വിഭാഗത്തിലും പറഞ്ഞിട്ടുള്ള അവകാശവാദങ്ങൾക്കും, തുല്യമായ മുൻഗണന ഉണ്ടായിരിക്കുന്നതും ആയത് മുഴുവനായും നൽകേണ്ടതുമാണ്. എന്നാൽ അങ്ങനെയുള്ള അവകാശവാദങ്ങൾ പൂർണ്ണമായി അനുവദിച്ചുകൊടുക്കുന്നതിനുള്ള തുക അപര്യാപ്തമാണെങ്കിൽ തുല്യ അനുപാതത്തിൽ അവ അനുവദിക്കേണ്ടതും അതനുസരിച്ച് പണം കൊടുക്കേണ്ടതുമാണ്;

(സി) V-ാം വിഭാഗത്തിൽ പറഞ്ഞിട്ടുള്ള ബാധ്യതകൾ, ഈടിൻമേലുള്ള വായ്പകളുടെ വ്യവസ്ഥകളും അങ്ങനെയുള്ള വായ്പകൾ തമ്മിലുള്ള മുൻഗണനയും അനുസരിച്ച്, ഈ വകുപ്പിൽ പറഞ്ഞിട്ടുള്ള മുൻഗണനകൾക്ക് വിധേയമായി തീർക്കേണ്ടതാണ്; കൂടാതെ

(ഡി) താഴെത്ത ഒരു വിഭാഗത്തിൽ പറഞ്ഞിട്ടുള്ള ഒരു കാര്യത്തെ സംബന്ധിച്ച് പണം നൽകുന്ന പ്രശ്നം തൊട്ടുമുകളിലുള്ള വിഭാഗത്തിൽ പറഞ്ഞിട്ടുള്ള എല്ലാ ബാധ്യതകളും തീർത്തതിനുശേഷം മിച്ചം ശേഷിക്കുന്നെങ്കിൽ മാത്രമേ ഉദിക്കുന്നുള്ളൂ.

(2) ഈ വകുപ്പിലെ വ്യവസ്ഥകൾ, വില്പന നടത്തിയിട്ടുള്ള വസ്തുക്കളുടെ ഉടമസ്ഥർക്ക് നഷ്ടപരിഹാരം നൽകുന്നതിന് യാതൊരു വിധത്തിലും ബാധിക്കുന്നതല്ല.

21. അവകാശവാദങ്ങളുടെ പരിശോധന.—(1) 19-ാം വകുപ്പുപ്രകാരമുള്ള അവകാശവാദങ്ങൾ കിട്ടിയതിനുമേൽ, കമ്മീഷണർ രണ്ടാം പട്ടികയിൽ പറഞ്ഞിട്ടുള്ള മുൻഗണനാക്രമത്തിൽ അവകാശവാദങ്ങൾ ക്രമപ്പെടുത്തേണ്ടതും പ്രസ്തുത ക്രമമനുസരിച്ച് അവ പരിശോധിക്കേണ്ടതുമാണ്.

(2) അവകാശവാദങ്ങളുടെ പരിശോധനയിൽ, ഈ ആക്റ്റ് പ്രകാരം കമ്മീഷണർക്കു കൊടുത്തിട്ടുള്ള തുക താഴെത്ത ഏതെങ്കിലും വിഭാഗത്തിൽ പറഞ്ഞിട്ടുള്ള ബാധ്യതകൾ തീർക്കുന്നതിന് മതിയാകുന്നതല്ലെന്ന് അദ്ദേഹത്തിന് അഭിപ്രായമുള്ളപക്ഷം, അങ്ങനെയുള്ള താഴെത്ത വിഭാഗത്തെ സംബന്ധിച്ച ബാധ്യതകൾ പരിശോധിക്കുന്നതിന് അദ്ദേഹത്തോട് ആവശ്യപ്പെടാൻ പാടുള്ളതല്ല.

22. അവകാശവാദങ്ങൾ അനുവദിക്കലും നിരസിക്കലും.—(1) രണ്ടാം പട്ടികയിൽ പറഞ്ഞിട്ടുള്ള മുൻഗണനയെ സംബന്ധിച്ച് അവകാശവാദങ്ങൾ പരിശോധിച്ചതിനുശേഷം കമ്മീഷണർ ഒരു തീയതി നിശ്ചയിക്കേണ്ടതും, ഓരോ അവകാശവാദിയും അയാളുടെ അവകാശവാദത്തെ സംബന്ധിച്ച തെളിവ് ആ തീയതിയിലോ അതിനു മുൻപോ ഹാജരാക്കുകയോ അല്ലാത്തപക്ഷം കമ്മീഷണർ പണം നൽകുന്ന ആനുകൂല്യത്തിൽ നിന്നും ഒഴിവാക്കപ്പെടുകയോ ചെയ്യേണ്ടതുമാണ്.

(2) അങ്ങനെ നിശ്ചയിച്ച തീയതി സംബന്ധിച്ച് പതിനാലു ദിവസത്തിൽ കുറയാതെയുള്ള നോട്ടീസ്, അനുയോജ്യമെന്ന് കമ്മീഷണർ കരുതുന്ന ഇംഗ്ലീഷ് ഭാഷയിലുള്ള ഒരു ദിനപത്രത്തിന്റെ ഒരു പതിപ്പിലും പ്രാദേശികഭാഷയിലുള്ള ഒരു ദിനപത്രത്തിന്റെ ഒരു പതിപ്പിലും പരസ്യപ്പെടുത്തേണ്ടതും അപ്രകാരമുള്ള ഓരോ നോട്ടീസിലും പരസ്യത്തിൽ നിർദ്ദേശിച്ചിട്ടുള്ള സമയത്തിനകം അവകാശവാദിയോട് തന്റെ അവകാശവാദത്തിനുള്ള തെളിവ് ബോധിപ്പിക്കുന്നതിന് ആവശ്യപ്പെടേണ്ടതുമാണ്.

(3) കമ്മീഷണർ നിർദ്ദേശിച്ചിട്ടുള്ള സമയത്തിനകം തന്റെ അവകാശവാദം സംബന്ധിച്ച തെളിവ് ഹാജരാക്കാൻ വീഴ്ച വരുത്തുന്ന എല്ലാ അവകാശവാദിയേയും കമ്മീഷണർ പണം കൊടുക്കുന്നതിൽ നിന്നും ഒഴിവാക്കേണ്ടതാണ്.

(4) കമ്മീഷണർക്ക്, അദ്ദേഹത്തിന്റെ അഭിപ്രായത്തിൽ ആവശ്യമാണെന്നു കരുതുന്ന അന്വേഷണത്തിനുശേഷവും, സംരംഭത്തിന്റെ ഉടമസ്ഥൻ അവകാശവാദം എതിർക്കുന്നതിനുള്ള ഒരു അവസരം നൽകുകയും, അവകാശവാദം ഉന്നയിക്കുന്ന ആളുകൾക്കു പറയുവാനുള്ളതു പറയുവാൻ ന്യായമായ ഒരു അവസരം കൊടുക്കുകയും ചെയ്തതിനുശേഷം, രേഖാമൂലമായ ഉത്തരവു വഴി അവകാശവാദം മുഴുവനായോ ഭാഗികമായോ അനുവദിക്കാവുന്നതോ നിരസിക്കാവുന്നതോ ആണ്.

(5) കമ്മീഷണർക്ക് തന്റെ സിറ്റിങ്ങുകൾ നടത്തുന്ന സ്ഥലമോ സ്ഥലങ്ങളോ ഉൾപ്പെടെ തന്റെ ചുമതലകൾ നിർവ്വഹിക്കുന്നതിൽ നിന്നുണ്ടാകുന്ന എല്ലാ കാര്യങ്ങളിലുമുള്ള തന്റെ തന്നെ നടപടിക്രമം ക്രമീകരിക്കുന്നതിനുള്ള അധികാരമുണ്ടായിരിക്കുന്നതും ഈ ആക്റ്റ് പ്രകാരമുള്ള ഏതെങ്കിലും അന്വേഷണം നടത്തുന്നതിനുള്ള ആവശ്യത്തിലേക്ക്, താഴെ പറയുന്ന കാര്യങ്ങൾ സംബന്ധിച്ച് ഒരു വ്യവഹാരം വിചാരണ ചെയ്യുമ്പോൾ 1908-ലെ സിവിൽ നടപടി നിയമപ്രകാരം (1908-ലെ 5-ാം കേന്ദ്ര ആക്റ്റ്) ഒരു സിവിൽ കോടതിയിൽ നിക്ഷിപ്തമായിട്ടുള്ള അതേ അധികാരങ്ങൾ ഉണ്ടായിരിക്കുന്നതുമാണ്, അതായത്:—

(എ) ഏതെങ്കിലും ആളെ സമൻസയച്ചു വിളിക്കാനും ഹാജരാകാൻ നിർബന്ധിക്കാനും, അയാളെ സത്യം ചെയ്യിപ്പിച്ചു വിസ്തരിക്കാനും;

(ബി) തെളിവായി ഹാജരാക്കാവുന്ന ഏതെങ്കിലും പ്രമാണമോ മറ്റു ലക്ഷ്യ വസ്തുവോ കണ്ടുപിടിച്ചു ഹാജരാക്കൽ;

(സി) സത്യവാങ്മൂലത്തിൻമേൽ തെളിവു സ്വീകരിക്കൽ;

(ഡി) സാക്ഷികളെ വിസ്തരിക്കുന്നതിനായി കമ്മീഷനെ നിയമിക്കൽ.

(6) കമ്മീഷണറുടെ മുൻപാകെയുള്ള ഏതൊരു അന്വേഷണവും ഇന്ത്യൻ ശിക്ഷാ നിയമം (1860-ലെ 45-ാം കേന്ദ്ര ആക്റ്റ്) 193-ാം വകുപ്പിന്റെയും 228-ാം വകുപ്പിന്റേയും അർത്ഥവ്യാപ്തിക്കുള്ളിൽപ്പെടുന്ന ഒരു ജുഡീഷ്യൽ നടപടിയായി കരുതേണ്ടതും, കമ്മീഷണറെ 1973-ലെ ക്രിമിനൽ നടപടി നിയമം (1974-ലെ 2-ാം കേന്ദ്ര ആക്റ്റ്) 195-ാം വകുപ്പിന്റെയും XXVI-ാം അദ്ധ്യായത്തിന്റെയും ആവശ്യങ്ങൾക്ക് ഒരു സിവിൽ കോടതിയായി കരുതേണ്ടതുമാണ്.

(7) കമ്മീഷണറുടെ തീരുമാനത്തിൽ സങ്കടമനുഭവിക്കുന്നതോ അല്ലെങ്കിൽ അത്യുപതിയുള്ളതോ ആയ ഏതൊരാൾക്കും അങ്ങനെയുള്ള തീരുമാനത്തിലേയ്ക്ക് നയിച്ച ഉത്തരവ് കൈപ്പറ്റി മുപ്പതു ദിവസത്തിനകം, പ്രസ്തുത തീരുമാനത്തിനെതിരെ ആരുടെ അധികാരത പ്രാദേശിക അതിർത്തിക്കുള്ളിലാണോ സംരംഭം സ്ഥിതിചെയ്യുന്നത്, അങ്ങനെയുള്ള ആദ്യ വിചാരണാധികാരമുള്ള പ്രിൻസിപ്പൽ സിവിൽ കോടതി മുൻപാകെ അപ്പീൽ ബോധിപ്പിക്കാവുന്നതാണ്.

23. അവകാശവാദികൾക്ക് കമ്മീഷണർ തുക നൽകൽ.—ഈ ആക്റ്റ് പ്രകാരം ഒരു അവകാശവാദം അനുവദിച്ചശേഷം, കമ്മീഷണർ, അപ്രകാരമുള്ള അവകാശവാദം സംബന്ധിച്ച് നൽകേണ്ട തുക ബന്ധപ്പെട്ട ഫണ്ടിലേക്ക് വരവുവെയ്ക്കുകയോ അപ്രകാരമുള്ള തുക ആർക്കാണോ നൽകേണ്ടത് ആ ആളിനോ, ആളുകൾക്കോ കൊടുക്കുകയോ ചെയ്യേണ്ടതും അങ്ങനെ വരവ് വയ്ക്കുകയോ കൊടുക്കുകയോ ചെയ്യുന്നതിന്മേൽ അങ്ങനെയുള്ള അവകാശവാദം സംബന്ധിച്ച് ഉടമസ്ഥനുള്ള ബാധ്യത ഇല്ലാതായിത്തീരുന്നതുമാണ്.

24. സംരംഭത്തിന്റെ ഉടമസ്ഥർക്ക് തുക നൽകൽ.—(1) സംരംഭം സംബന്ധിച്ച് തനിക്ക് കിട്ടിയ തുകയിൽ നിന്നും രണ്ടാം പട്ടികയിൽ പറഞ്ഞ പ്രകാരമുള്ള ബാധ്യതകൾ കൊടുത്തു തീർത്തതിനുശേഷം ബാക്കിയുണ്ടെങ്കിൽ, കമ്മീഷണർ അങ്ങനെയുള്ള ബാക്കി തുക സംരംഭത്തിന്റെ ഉടമസ്ഥന് നൽകേണ്ടതാണ്.

(2) സംരംഭത്തിന്റെ ഉടമസ്ഥന് (1)-ാം ഉപവകുപ്പുപ്രകാരം, ഏതെങ്കിലും തുക നൽകുന്നതിനുമുൻപ്, അങ്ങനെയുള്ള മുഴുവൻ തുകയോ, അതിന്റെ ഏതെങ്കിലും ഭാഗമോ സ്വീകരിക്കുന്നതിന് അങ്ങനെയുള്ള ആൾക്ക് അവകാശമുണ്ടെന്ന് കമ്മീഷണർ സ്വയം ബോധ്യം വരുത്തേണ്ടതും 8-ാം വകുപ്പിൽ പറഞ്ഞിട്ടുള്ള തുക മുഴുവനായോ ഭാഗികമായോ സ്വീകരിക്കുന്നതിന് പ്രസ്തുത ആൾക്കുള്ള അവകാശത്തെ സംബന്ധിച്ച് സംശയമോ തർക്കമോ ഉള്ള സംഗതിയിൽ, കമ്മീഷണർ അക്കാര്യം കോടതിയിലേയ്ക്ക് റഫർ ചെയ്യേണ്ടതും കോടതിയുടെ തീരുമാനമനുസരിച്ച് തുക നൽകേണ്ടതുമാണ്.

(3) ഒന്നാം പട്ടികയിലെ (2)-ാം കോളത്തിലെ ഉൾക്കുറിപ്പുകൾ പ്രസ്തുത പട്ടികയിലെ (1)-ാം കോളത്തിലെ ബന്ധപ്പെട്ട ഉൾക്കുറിപ്പുകളിൽ പറഞ്ഞിട്ടുള്ള സംരംഭത്തെ സംബന്ധിച്ച ഏതെങ്കിലും ആളുടെ അവകാശത്തെയും ഉടമവകാശത്തെയും അവകാശബന്ധത്തെയും സംബന്ധിച്ച് അന്തിമമാണെന്ന് കരുതപ്പെടുന്നതല്ലെന്ന് സംശയ നിവാരണാർത്ഥം ഇതിനാൽ പ്രഖ്യാപിക്കുന്നു. അങ്ങനെയുള്ള സംരംഭത്തെ സംബന്ധിച്ച് ഏതെങ്കിലും ആളുടെ അവകാശവും ഉടമാവകാശവും അവകാശബന്ധവും സ്ഥാപിക്കുന്നതിന് തെളിവ് സ്വീകരിക്കാവുന്നതുമാണ്.

(4) സംരംഭത്തിലെ ഏതെങ്കിലും യന്ത്രസാമഗ്രിയോ, ഉപകരണമോ മറ്റ് വസ്തുവോ സംസ്ഥാന വ്യവസായ വികസന കോർപ്പറേഷനിൽ നിക്ഷിപ്തമായിരിക്കുകയും എന്നാൽ അപ്രകാരമുള്ള യന്ത്രസാമഗ്രിയോ, ഉപകരണമോ മറ്റു വസ്തുവോ

സംരംഭത്തിന്റെ ഉടമസ്ഥന്റെ വകയല്ലാതിരിക്കുകയും ചെയ്യുന്നപക്ഷം സംരംഭത്തിന്റെ നേരെ ഒന്നാം പട്ടികയിൽ (3)-ാം കോളത്തിൽ പറഞ്ഞിട്ടുള്ള തുക കമ്മീഷണർ കോടതിക്ക് റഫർ ചെയ്യുന്നതിന്മേൽ, സംരംഭത്തിന്റെ ഉടമസ്ഥനും യന്ത്രസാമഗ്രിയുടെയോ, ഉപകരണത്തിന്റേയോ മറ്റ് വസ്തുവിന്റേയോ ഉടമസ്ഥനുമായി ഈ ആക്റ്റിന്റെ പ്രാരംഭ തീയതിയിൽ അങ്ങനെയുള്ള യന്ത്രസാമഗ്രിയുടെയോ, ഉപകരണത്തിന്റേയോ മറ്റ് വസ്തുവിന്റേയോ മൂല്യം യഥാവിധി പരിഗണിച്ച്, കോടതിക്ക് വീതിച്ചു നൽകാവുന്നതാണ്.

വിശദീകരണം.—ഈ വകുപ്പിൽ സംരംഭത്തെ സംബന്ധിച്ച് “കോടതി” എന്നാൽ, ആദ്യ വിചാരണാധികാരമുള്ള ഏതു പ്രിൻസിപ്പൽ സിവിൽ കോടതിയുടെ അധികാരതയുടെ പ്രാദേശിക അതിർത്തിക്കുള്ളിലാണോ സംരംഭം സ്ഥിതി ചെയ്യുന്നത് അങ്ങനെയുള്ള കോടതി എന്നർത്ഥമാകുന്നു.

25. കൊടുത്തുതീർക്കാത്തതോ അവകാശപ്പെടാത്തതോ ആയ തുകകൾ ജനറൽ റവന്യൂ അക്കൗണ്ടിൽ നിക്ഷേപിക്കേണ്ടതാണെന്ന്.—കമ്മീഷണർക്ക് നൽകിയിട്ടുള്ളതും അപ്രകാരം ഏൽപ്പിച്ച അവസാന തീയതി മുതൽ മൂന്നുവർഷത്തേക്ക് കൊടുത്ത് തീർക്കാതെയോ അവകാശപ്പെടാതെയോ അവശേഷിക്കുന്നതുമായ ഏതു പണവും കമ്മീഷണർ സർക്കാരിന്റെ ജനറൽ റവന്യൂ അക്കൗണ്ടിലേക്ക് മാറ്റേണ്ടതും എന്നാൽ അപ്രകാരം മാറ്റപ്പെട്ട ഏതെങ്കിലും പണം സംബന്ധിച്ച് അപ്രകാരം പണം കിട്ടാൻ അർഹതയുള്ള ആൾ സംസ്ഥാന സർക്കാർ മുൻപാകെ അവകാശവാദം ബോധിപ്പിക്കേണ്ടതും അങ്ങനെയുള്ള മാറ്റം നടത്തിയിട്ടില്ലായിരുന്നെങ്കിൽ പോലെ അത് കൈകാര്യം ചെയ്യേണ്ടതും അവകാശപ്പെടുന്ന തുക നൽകുന്നതിനുവേണ്ടിയുള്ള ഉത്തരവ്, ഏതെങ്കിലുമുണ്ടെങ്കിൽ, അത് നികുതി തിരിച്ചു നൽകുവാനുള്ള ഒരു ഉത്തരവുപോലെ കണക്കാക്കേണ്ടതുമാണ്.

അദ്ധ്യായം VII

പലവക

26. ബാധ്യത ഏറ്റെടുക്കൽ.—(1) സംരംഭത്തിന്റെ രണ്ടാം പട്ടികയിലെ I-ാം വിഭാഗത്തിലോ II-ാം വിഭാഗത്തിലോ III-ാം വിഭാഗത്തിലോ, IV-ാം വിഭാഗത്തിലോ പറഞ്ഞിട്ടുള്ള എന്തെങ്കിലും ബാധ്യത, ഈ ആക്റ്റ് പ്രകാരം കമ്മീഷണർക്ക് നൽകിയിട്ടുള്ള തുകയിൽ നിന്നും പൂർണ്ണമായി കൊടുത്തു തീർത്തിട്ടില്ലാത്തപക്ഷം, കമ്മീഷണർ കൊടുത്തു തീർക്കാതെ ശേഷിക്കുന്ന ബാധ്യതയുടെ വിവരം സർക്കാരിനെ രേഖാമൂലം അറിയിക്കേണ്ടതും പ്രസ്തുത ബാധ്യത സർക്കാർ ഏറ്റെടുക്കേണ്ടതുമാകുന്നു.

(2) (1)-ാം ഉപവകുപ്പുപ്രകാരം സർക്കാർ ഏറ്റെടുത്തിട്ടുള്ള ബാധ്യത പത്തു വർഷം പൂർത്തിയാകുമ്പോൾ പണമായി മാറ്റാവുന്നതും ഈ ആക്റ്റിന്റെ പ്രാരംഭ തീയതി മുതൽ വർഷത്തിൽ ഏഴരശതമാനം നിരക്കിൽ സാധാരണ പലിശയോടുകൂടി കൈമാറ്റം ചെയ്യാവുന്നതുമായ കടപ്പത്രം വഴി തുക നൽകിക്കൊണ്ട് കൊടുത്തു തീർക്കേണ്ടതാണ്.

27. മറ്റൊരു നിയമങ്ങൾക്കുമുമ്പരി ആക്റ്റിന് അധിപ്രഭാവം ഉണ്ടായിരിക്കുന്നതാണ്.—

ഈ ആക്റ്റിലെ വ്യവസ്ഥകൾക്ക്, അവയ്ക്ക് വിരുദ്ധമായി തത്സമയം പ്രാബല്യത്തിലിരിക്കുന്ന മറ്റേതെങ്കിലും നിയമത്തിലോ ഈ ആക്റ്റ് അല്ലാത്ത മറ്റ് ഏതെങ്കിലും നിയമം ഹേതുവായി പ്രാബല്യമുള്ള ഏതെങ്കിലും പ്രമാണത്തിലോ ഏതെങ്കിലും കോടതിയുടെയോ, ട്രൈബ്യൂണലിന്റെയോ, അധികാര സ്ഥാനത്തിന്റെയോ ഏതെങ്കിലും ഡിക്രിയിലോ, ഉത്തരവിലോ എന്തുതന്നെ അടങ്ങിയിരുന്നാലും അധിപ്രഭാവം ഉണ്ടായിരിക്കുന്നതാണ്.

28. സംസ്ഥാന വ്യവസായ വികസന കോർപ്പറേഷൻ അംഗീകരിച്ചില്ലെങ്കിൽ കരാറുകൾക്ക് പ്രാബല്യം ഇല്ലാതാകുമെന്ന്.—(1) സംരംഭത്തിന്റെ ഉടമയോ കൈവശക്കാരനോ ഏതെങ്കിലും സേവനത്തിനോ വിൽപനയ്ക്കോ വിതരണത്തിനോ വേണ്ടി ഏർപ്പെട്ടിട്ടുള്ളതും ഈ ആക്റ്റിന്റെ പ്രാരംഭ തീയതിയ്ക്ക് തൊട്ടുമുമ്പ് പ്രാബല്യത്തിലിരുന്നതുമായ എല്ലാ കരാറും പ്രസ്തുത തീയതി മുതൽ നൂറ്റിഎൺപത് ദിവസം അവസാനിക്കുന്ന തീയതിയിലും അന്നുമുതൽക്കും, അപ്രകാരമുള്ള കരാർ പ്രസ്തുത കാലാവധി സംസ്ഥാന വ്യവസായ വികസന കോർപ്പറേഷൻ രേഖാമൂലം അംഗീകരിക്കാത്തപക്ഷം, പ്രാബല്യത്തിലല്ലാതായിത്തീരുന്നതും, അപ്രകാരമുള്ള കരാർ അംഗീകരിക്കുന്നതിൽ സംസ്ഥാന വ്യവസായ വികസന കോർപ്പറേഷന്, സംസ്ഥാന സർക്കാരിന്റെ മുൻകൂട്ടിയുള്ള അംഗീകാരത്തോടുകൂടി അതിന് യുക്തമെന്നു തോന്നാവുന്ന വ്യതിയാനങ്ങളോ രൂപഭേദപ്പെടുത്തലുകളോ, വരുത്താവുന്നതാകുന്നു:

എന്നാൽ, അപ്രകാരമുള്ള കരാർ ദുർവഹമായിട്ടുള്ളതോ ദുരുദ്ദേശത്തോടുകൂടിയുള്ളതോ സംരംഭത്തിന്റെ താൽപ്പര്യത്തിന് എതിരായിട്ടുള്ളതോ ആണെന്ന് സംസ്ഥാന വ്യവസായ വികസന കോർപ്പറേഷന് ബോധ്യമാകാത്തപക്ഷം അത് കരാർ അംഗീകരിക്കുവാൻ വിഴ്ചവരുത്തുകയോ അതിൽ എന്തെങ്കിലും വ്യതിയാനമോ രൂപഭേദപ്പെടുത്തലുകളോ വരുത്തുകയോ ചെയ്യാൻ പാടുള്ളതല്ല.

(2) സംസ്ഥാന വ്യവസായ വികസന കോർപ്പറേഷൻ കരാറിലെ കക്ഷികൾക്ക് പറയാനുള്ളത് പറയുവാൻ ന്യായമായ ഒരവസരം നൽകാതെയും കരാർ അംഗീകരിക്കുവാൻ വിസമ്മതിക്കുകയോ അതിൽ എന്തെങ്കിലും വ്യതിയാനമോ രൂപഭേദപ്പെടുത്തലുകളോ വരുത്തുന്നതിനോ ഉള്ള അതിന്റെ കാരണങ്ങൾ രേഖാമൂലം രേഖപ്പെടുത്താതെയും ഒരു കരാർ അംഗീകരിക്കുവാൻ വിസമ്മതിക്കുകയും അതിൽ ഏതെങ്കിലും വ്യതിയാനങ്ങളോ രൂപഭേദപ്പെടുത്തലുകളോ വരുത്തുകയും ചെയ്യുവാൻ പാടുള്ളതല്ല.

29. ശിക്ഷകൾ.—(എ) സംരംഭത്തിന്റെ ഭാഗമായിരിക്കുന്ന ഏതെങ്കിലും സ്വത്ത് തന്റെ കൈവശത്തിലോ, സംരക്ഷണത്തിലോ, നിയന്ത്രണത്തിലോ ആയിരിക്കെ അങ്ങനെയുള്ള സ്വത്ത് അതത് സംഗതിപോലെ, സംസ്ഥാന സർക്കാരിൽ നിന്നോ സംസ്ഥാന വ്യവസായ വികസന കോർപ്പറേഷനിൽ നിന്നോ, സർക്കാരോ കോർപ്പറേഷനോ ഈ ആവശ്യത്തിനു വേണ്ടി അധികാരപ്പെടുത്തിയിട്ടുള്ള ഏതെങ്കിലും ആളിൽനിന്നോ അന്യായമായി തടഞ്ഞു വയ്ക്കുകയോ; അല്ലെങ്കിൽ

(ബി) സംരംഭത്തിന്റെ ഭാഗമായിരിക്കുന്ന ഏതെങ്കിലും സ്വത്ത് അന്യായമായി കൈവശപ്പെടുത്തുകയോ വച്ചുകൊണ്ടിരിക്കുകയോ തന്റെ കൈവശത്തിലോ സൂക്ഷിപ്പിലോ, നിയന്ത്രണത്തിലോ അങ്ങിനെയുള്ള സംരംഭത്തെ സംബന്ധിച്ചുള്ള ഏതെങ്കിലും പ്രമാണം, അതതു സംഗതിപോലെ, സർക്കാരിനോ കേരള സംസ്ഥാന വ്യവസായ വികസന കോർപ്പറേഷനോ പ്രസ്തുത സർക്കാരോ കോർപ്പറേഷനോ നിർദ്ദേശിക്കുന്ന ഏതെങ്കിലും ആൾക്കോ കൊടുക്കുന്നത് മനപൂർവ്വമായി തടഞ്ഞുവയ്ക്കുകയോ കൊടുക്കുവാൻ വീഴ്ചവരുത്തുകയോ അല്ലെങ്കിൽ തന്റെ സൂക്ഷിപ്പിലുള്ള സംരംഭത്തെ സംബന്ധിക്കുന്ന ഏതെങ്കിലും ആസ്തിയോ, കണക്കുബുക്കുകളോ, രജിസ്റ്ററുകളോ, മറ്റു പ്രമാണങ്ങളോ, സംസ്ഥാന വ്യവസായ വികസന കോർപ്പറേഷനോ പ്രസ്തുത കോർപ്പറേഷൻ നിർദ്ദേശിക്കുന്ന ഏതെങ്കിലും ആൾക്കോ ഏൽപ്പിച്ചുകൊടുക്കുന്നതിൽ വീഴ്ച വരുത്തുകയോ; അല്ലെങ്കിൽ

(സി) സംരംഭത്തിന്റെ ഭാഗമായിരിക്കുന്ന ഏതെങ്കിലും സ്വത്ത് അന്യായമായി എടുത്ത് മാറ്റുകയോ, നശിപ്പിക്കുകയോ അല്ലെങ്കിൽ വ്യാജമായതോ തികച്ചും കൃത്യമല്ലാത്തതോ ആണെന്ന് തനിക്ക് ബോധ്യമുള്ളതോ അല്ലെങ്കിൽ അങ്ങനെയാണെന്ന് വിശ്വസിക്കാൻ ന്യായമായ കാരണമുള്ളതോ ആയ ഏതെങ്കിലും അവകാശവാദം ഈ ആക്റ്റ് പ്രകാരം ഉന്നയിക്കുകയോ ചെയ്യുന്ന;

ഏതൊരാളെയും രണ്ടുവർഷം വരെ ആകാവുന്ന തടവോ, പതിനായിരം രൂപവരെ പിഴയോ അല്ലെങ്കിൽ അവ രണ്ടും കൂടിയോ നൽകി ശിക്ഷിക്കേണ്ടതാണ്.

30. കമ്പനികൾ ചെയ്യുന്ന കുറ്റങ്ങൾ.—(1) ഒരു കമ്പനി ഈ ആക്റ്റ് പ്രകാരമുള്ള ഒരു കുറ്റം ചെയ്തിട്ടുള്ളപക്ഷം പ്രസ്തുത കുറ്റം ചെയ്ത സമയത്ത് കമ്പനിയുടെ കാര്യാദികൾ നടത്തുന്നതിനായി അതിന്റെ ചാർജ്ജ് വഹിക്കുകയും കമ്പനിയോട് ഉത്തരവാദപ്പെട്ടിരിക്കുകയും ചെയ്ത ഏതൊരാളും, ആ കമ്പനിയും ആ കുറ്റം ചെയ്തതായി കരുതപ്പെടേണ്ടതും, അതനുസരിച്ച് നടപടി എടുത്ത് ശിക്ഷിക്കപ്പെടുന്നതിന് വിധേയനോ വിധേയമോ ആയിരിക്കുന്നതുകൊണ്ടുമാകുന്നു:

എന്നാൽ, കുറ്റം ചെയ്തിട്ടുള്ളത് തന്റെ അറിവുകൂടാതെയാണെന്നോ അങ്ങനെയുള്ള കുറ്റം ചെയ്യുന്നത് തടയുവാൻ താൻ വേണ്ടത്ര എല്ലാ ശ്രദ്ധയും ചെലുത്തിയിരുന്നുവെന്നോ അയാൾ തെളിയിക്കുകയാണെങ്കിൽ, ഈ ഉപവകുപ്പിൽ അടങ്ങിയിട്ടുള്ള യാതൊന്നും അങ്ങനെയുള്ള ഏതെങ്കിലും ആളെ ഏതെങ്കിലും ശിക്ഷയ്ക്ക് വിധേയനാക്കുന്നതല്ല.

(2) (1)-ാം ഉപവകുപ്പിൽ എന്തുതന്നെ അടങ്ങിയിരുന്നാലും, ഈ ആക്റ്റ് പ്രകാരമുള്ള ഒരു കുറ്റം ഒരു കമ്പനി ചെയ്തിരിക്കുകയും ആ കുറ്റം കമ്പനിയുടെ ഏതെങ്കിലും ഡയറക്ടറുടെയോ, മാനേജറുടെയോ, സെക്രട്ടറിയുടെയോ കമ്പനിയിലെ മറ്റേതെങ്കിലും ഉദ്യോഗസ്ഥന്റെയോ, സമ്മതത്തോടെയോ മൗനാനുവാദത്തോടെയോ കൂടി ചെയ്തിട്ടുള്ളതാണെന്നോ അല്ലെങ്കിൽ അവരുടെ ആരുടെയെങ്കിലും ഭാഗത്ത് നിന്നുള്ള

ഏതെങ്കിലും അശ്രദ്ധ കാരണമായുണ്ടായിട്ടുള്ളതാണെന്നോ തെളിയിക്കപ്പെടുകയും ചെയ്യുന്ന സംഗതിയിൽ, അപ്രകാരമുള്ള ഡയറക്ടറോ, മാനേജറോ, സെക്രട്ടറിയോ, മറ്റുദ്യോഗസ്ഥനോ ആ കുറ്റത്തിന് അപരാധിയായി കരുതപ്പെടുന്നതും അയാൾക്ക് എതിരായി നടപടിയെടുക്കുന്നതിനും തദനുസരണം ശിക്ഷിക്കപ്പെടുന്നതിനും അയാൾ വിധേയനായിരിക്കുന്നതുമാണ്.

വിശദീകരണം.—ഈ വകുപ്പിന്റെ ആവശ്യങ്ങൾക്ക്,—

(എ) “കമ്പനി” എന്നാൽ ഒരു ഏകാംഗയോഗമെന്ന് അർത്ഥമാകുന്നതും അതിൽ ഒരു ഫേമോ അഥവാ വ്യക്തികളുടെ മറ്റ് സമാജമോ, ഒരു സഹകരണ സംഘമോ ഉൾപ്പെടുന്നതുകൊണ്ടു.

(ബി) ഒരു ഫേമിനെ സംബന്ധിച്ച് “ഡയറക്ടർ” എന്നാൽ, ആ ഫേമിലെ ഒരു പങ്കാളി എന്നർത്ഥമാകുന്നു.

31. ഉത്തമവിശ്വാസപൂർവ്വം എടുത്തിട്ടുള്ള നടപടികൾക്ക് സംരക്ഷണം.—ഈ ആക്റ്റ് പ്രകാരം ഉത്തമവിശ്വാസത്തോടുകൂടി ചെയ്തതോ ചെയ്യാനുദ്ദേശിച്ചതോ ആയ ഏതെങ്കിലും കാര്യം സംബന്ധിച്ച് സംസ്ഥാന സർക്കാരിനോ സംസ്ഥാന സർക്കാരിന്റെ ഏതെങ്കിലും ഉദ്യോഗസ്ഥനോ അധികാരപ്പെടുത്തപ്പെട്ട ആളിനോ, സംസ്ഥാന വ്യവസായ വികസന കോർപ്പറേഷനോ ഏതെങ്കിലും സബ്സിഡിയറി കോർപ്പറേഷനോ അങ്ങനെയുള്ള ഏതെങ്കിലും കോർപ്പറേഷൻ അധികാരപ്പെടുത്തിയ ഏതെങ്കിലും ഉദ്യോഗസ്ഥനോ മറ്റ് ആൾക്കോ എതിരായി യാതൊരു വ്യവഹാരമോ, പ്രോസിക്യൂഷനോ മറ്റ് നിയമനടപടിയോ നിലനിൽക്കുന്നതല്ല.

32. അധികാരങ്ങൾ ഏൽപ്പിച്ചുകൊടുക്കൽ.—(1) സംസ്ഥാന സർക്കാരിന്, ഗസറ്റിൽ വിജ്ഞാപനം വഴി, ഈ ആക്റ്റ് പ്രകാരം അവർക്കു വിനിയോഗിക്കാവുന്ന, 33-ഉം 35-ഉം വകുപ്പുകൾ പ്രകാരമുള്ള അധികാരങ്ങളല്ലാത്ത എല്ലാ അധികാരങ്ങളുമോ, അവയിൽ ഏതെങ്കിലുമോ വിജ്ഞാപനത്തിൽ നിർദ്ദേശിക്കാവുന്ന പ്രകാരമുള്ള ഏതെങ്കിലും ആൾക്കോ, ആളുകൾക്കോ കൂടി വിനിയോഗിക്കാവുന്നതാണെന്ന് നിർദ്ദേശിക്കാവുന്നതാണ്.

(2) (1)-ാം ഉപവകുപ്പുപ്രകാരം ഏതെങ്കിലും അധികാരം ഏൽപ്പിച്ചുകൊടുക്കു നോക്കെല്ലാം, അങ്ങനെയുള്ള അധികാരം ഏൽപ്പിച്ചുകൊടുക്കപ്പെട്ട ആൾ സർക്കാരിന്റെ നിർദ്ദേശപ്രകാരവും നിയന്ത്രണത്തിലും മേൽനോട്ടത്തിൻ കീഴിലും പ്രവർത്തിക്കേണ്ടതാണ്.

33. വൈഷമ്യങ്ങൾ നീക്കം ചെയ്യുന്നതിനുള്ള അധികാരം.—ഈ ആക്റ്റിലെ വ്യവസ്ഥകൾക്ക് പ്രാബല്യം നൽകുന്നതിൽ എന്തെങ്കിലും വൈഷമ്യം ഉണ്ടാകുന്നപക്ഷം, സർക്കാരിന്, ഈ ആക്റ്റിലെ വ്യവസ്ഥകൾക്ക് വിരുദ്ധമല്ലാത്ത ഉത്തരവുവഴി അപ്രകാരമുള്ള വൈഷമ്യം നീക്കം ചെയ്യാവുന്നതാണ്:

എന്നാൽ ഈ ആക്റ്റിന്റെ പ്രാരംഭത്തിൽ മുതൽ രണ്ടുവർഷക്കാലം അവസാനിച്ച തിനുശേഷം അങ്ങനെയുള്ള യാതൊരു ഉത്തരവും പുറപ്പെടുവിക്കുവാൻ പാടുള്ളതല്ല.

34. സംസ്ഥാനത്തിന്റെ നയം സംബന്ധിച്ച പ്രഖ്യാപനം.—ഭരണഘടനയുടെ 39-ാം അനുച്ഛേദം (ബി) ചെറുപട്ടികയിൽ നിർദ്ദേശിക്കപ്പെട്ടിട്ടുള്ള തത്വങ്ങൾ ഉറപ്പുവരുത്താനുള്ള സർക്കാർ നയത്തിന് പ്രാബല്യം നൽകുന്നതിനുള്ളതാണ് ഈ ആക്റ്റ് എന്ന് ഇതിനാൽ പ്രഖ്യാപിക്കുന്നു.

വിശദീകരണം.—ഈ വകുപ്പിൽ “സർക്കാർ” എന്നതിന് ഭരണഘടനയുടെ 12-ാം അനുച്ഛേദത്തിനുള്ള അതേ അർത്ഥം ഉണ്ടായിരിക്കുന്നതാണ്.

35. ചട്ടങ്ങൾ ഉണ്ടാക്കുന്നതിനുള്ള അധികാരം.—(1) ഈ ആക്റ്റിലെ വ്യവസ്ഥകൾ നടപ്പിൽ വരുത്തുന്നതിനുവേണ്ടി, സർക്കാരിന് ഗസറ്റ് വിജ്ഞാപനം മൂലം ചട്ടങ്ങൾ ഉണ്ടാക്കാവുന്നതാണ്.

(2) പ്രത്യേകിച്ചും, മുൻപറഞ്ഞ അധികാരത്തിന്റെ പൊതു സ്വഭാവത്തിന് ഹാനികൂടാതെയും അപ്രകാരമുള്ള ചട്ടങ്ങളിൽ താഴെപറയുന്ന എല്ലാ കാര്യങ്ങൾക്കുമോ അവയിലേതിനെക്കുറിച്ചുമോ വ്യവസ്ഥ ചെയ്യാവുന്നതാണ്, അതായത്:—

(എ) 4-ാം വകുപ്പ് (4)-ാം ഉപവകുപ്പിൽ പരാമർശിച്ചിട്ടുള്ള ഒരു അറിയിപ്പ് നൽകേണ്ടത് ഏതു സമയത്തിനുള്ളിലും ഏതു രീതിയിലും ആയിരിക്കണമെന്ന്;

(ബി) 15-ാം വകുപ്പിൽ പരാമർശിക്കപ്പെട്ട ഏതെങ്കിലും പ്രോവിഡന്റ് ഫണ്ടിലോ മറ്റു ഫണ്ടിലോ ഉള്ള പണം ഏതു രീതിയിൽ കൈകാര്യം ചെയ്യണമെന്ന്;

(സി) നിർണ്ണയിക്കപ്പെടാൻ ആവശ്യപ്പെട്ടിട്ടുള്ളതോ, നിർണ്ണയിക്കപ്പെടാവുന്നതോ, ആയ മറ്റേതെങ്കിലും കാര്യം.

(3) ഈ ആക്റ്റ് പ്രകാരം ഉണ്ടാക്കുന്ന ഏതൊരു ചട്ടവും, അതുണ്ടാക്കിയതിനു ശേഷം, കഴിയുന്നത്ര വേഗം നിയമസഭ സമ്മേളനത്തിലായിരിക്കുമ്പോൾ സഭ മുൻപാകെ, ഒരു സമ്മേളനത്തിലോ തുടർച്ചയായ രണ്ടു സമ്മേളനങ്ങളിലോ വരാവുന്ന ആകെ പതിനാലു ദിവസക്കാലത്തേക്ക് വയ്ക്കേണ്ടതും അപ്രകാരം അത് ഏത് സമ്മേളനത്തിൽ വയ്ക്കുന്നുവോ ആ സമ്മേളനമോ തൊട്ടടുത്തുവരുന്ന സമ്മേളനമോ അവസാനിക്കുന്ന തിനു മുമ്പ് നിയമസഭ ആ ചട്ടത്തിൽ ഏതെങ്കിലും ഭേദഗതി വരുത്തുകയോ, അഥവാ ആ ചട്ടം ഉണ്ടാക്കേണ്ടതില്ലെന്ന് തീരുമാനിക്കുകയോ ചെയ്യുന്ന പക്ഷം, ആ ചട്ടത്തിന് അതിനുശേഷം, അതതുസംഗതിപോലെ, അങ്ങനെ രൂപഭേദം വരുത്തിയ രൂപത്തിൽ മാത്രം പ്രാബല്യം ഉണ്ടായിരിക്കുകയോ അഥവാ യാതൊരു പ്രാബല്യവുമില്ലാതിരിക്കുകയോ ചെയ്യുന്നതാകുന്നു. എന്നിരുന്നാലും അങ്ങനെയുള്ള ഏതെങ്കിലും രൂപഭേദമോ റദ്ദാക്കലോ ആ ചട്ടപ്രകാരം മുൻപ് ചെയ്തിട്ടുള്ള എന്തിന്റെയെങ്കിലും സാധ്യതയ്ക്ക് ഭംഗം വരാത്തവിധത്തിലായിരിക്കേണ്ടതാണ്.

ഒന്നാം പട്ടിക

[2 (എഫ്), 2 (ജി), 4 (5), 8 എന്നീ വകുപ്പുകൾ കാണുക]

സംരംഭത്തിന്റെ പേര്	ഉടമസ്ഥന്റെ പേര്	തുക (രൂപ)
(1)	(2)	(3)
കോമൺവെൽത്ത് ട്രസ്റ്റ് ഇൻഡ്യാ ലിമിറ്റഡിന്റെ ഹാൻഡ്‌ലും വീവിംഗ് ഫാക്ടറി, മാനാഞ്ചിറ, കോഴിക്കോട്	കോമൺവെൽത്ത് ട്രസ്റ്റ് (ഇൻഡ്യാ) ലിമിറ്റഡ്	500 ലക്ഷം (ബാധ്യതകൾ ഒഴികെ)

രണ്ടാം പട്ടിക

(20, 21, 22, 26 എന്നീ വകുപ്പുകൾ കാണുക)

സംരംഭത്തെ സംബന്ധിച്ച ബാധ്യതകൾ തീർക്കുന്നതിനുള്ള

മുൻഗണനാക്രമം

ഭാഗം 1

വിഭാഗം-1

മാനേജ്മെന്റ് ഏറ്റെടുക്കുന്നതിനു മുൻപുള്ള കാലയളവിലേയ്ക്ക് ഒരു ജീവനക്കാരന് കിട്ടേണ്ടതായ പ്രോവിഡന്റ് ഫണ്ടും ശമ്പളവും വേതനവും മറ്റു തുകകളും സംബന്ധിച്ച കൂടിശ്ശികകൾ.

ഭാഗം II-മറ്റു ബാധ്യതകൾ

(എ) മാനേജ്മെന്റ് ഏറ്റെടുത്തതിനുശേഷമുള്ള കാലയളവ്

വിഭാഗം-II

(എ) ഒരു ബാങ്ക് മുൻകൂറായി നൽകുന്ന വായ്പകൾ

(ബി) ബാങ്കല്ലാതെയുള്ള ഒരു സ്ഥാപനം മുൻകൂറായി നൽകുന്ന വായ്പകൾ

(സി) മറ്റേതെങ്കിലും വായ്പ

(ഡി) വ്യാപാരത്തിന്റേയോ നിർമ്മാണ പ്രവർത്തനങ്ങളുടെയോ ആവശ്യങ്ങൾക്ക് വേണ്ടി പ്രയോജനപ്പെടുത്തിയിട്ടുള്ള ഏതെങ്കിലും കടം.

വിഭാഗം-III

(എ) കേന്ദ്രസർക്കാരിനോ ഒരു സംസ്ഥാന സർക്കാരിനോ ചെല്ലേണ്ടതായ റവന്യൂവോ, നികുതികളോ, വരികളോ, നിരക്കുകളോ, കിട്ടാനുള്ള മറ്റു തുകകളോ

(ബി) കിട്ടാനുള്ള മറ്റേതെങ്കിലും തുക

(സി) നടത്തിപ്പ് ഏറ്റെടുക്കലിന് മുൻപുള്ള കാലയളവ്

വിഭാഗം-IV

ഏതെങ്കിലും ദേശസാൽകൃത ബാങ്കോ പൊതു ധനകാര്യസ്ഥാപനമോ ഈടിൻമേൽ മുൻകൂറായി നൽകിയിട്ടുള്ള/വായ്പയുടെ അസ്സൽ മുടക്കുകൾ.

വിഭാഗം-V

IV-ാം വിഭാഗത്തിൽ നിർദ്ദേശിക്കപ്പെട്ടിട്ടുള്ളവയല്ലാത്ത, ഈടിൻമേലുള്ള വായ്പകൾ.

വിഭാഗം-VI

കേന്ദ്ര ഗവൺമെന്റിനോ, സംസ്ഥാന ഗവൺമെന്റിനോ, തദ്ദേശാധികാര സ്ഥാപനത്തിനോ, സംസ്ഥാന ഇലക്ട്രിസിറ്റി ബോർഡിനോ ചെല്ലേണ്ടതായ റവന്യൂവോ നികുതികളോ, വരികളോ, നിരക്കുകളോ, കിട്ടാനുള്ള മറ്റു തുകകളോ,

വിഭാഗം-VII

(എ) വ്യാപാരത്തിന്റേയോ നിർമ്മാണപ്രവർത്തനങ്ങളുടെയോ ആവശ്യങ്ങൾക്കു വേണ്ടി വാങ്ങിയിട്ടുള്ള ഏതെങ്കിലും കടം.

(ബി) കിട്ടാനുള്ള മറ്റേതെങ്കിലും തുകകൾ

വിഭാഗം-VIII

ഏതെങ്കിലും ദേശസാൽകൃത ബാങ്കോ പൊതു ധനകാര്യസ്ഥാപനമോ ഈടിൻമേൽ മുൻകൂറായി നൽകിയിട്ടുള്ള വായ്പകളുടെ പലിശ തുകകൾ.

മൂന്നാം പട്ടിക

[2 (എച്ച്) വകുപ്പ് കാണുക]

വിറ്റയും ഉപയോഗിക്കാത്തതുമായ ഉടമസ്ഥന്റെ പേര് വിസ്തീർണ്ണം ന്യായവില വസ്തുക്കളുടെ വിവരണം

(1)	(2)	(3)	(4)
കോഴിക്കോട് താലൂക്ക്, നഗരം വില്ലേജ്, റീസർവ്വെ-റ്റി എസ്.	കോമൺവെൽത്ത് ട്രസ്റ്റ് ഇന്ത്യാ ലിമിറ്റഡ്, കോഴിക്കോട്.	1.5547 ഹെക്ടർ	24,70,000/ ആർ
7-7-128			
7-7-131			
7-7-132			
7-8-134			
7-8-135			
7-8-137			
7-8-139			

ശരിത്തർജ്ജമ

കെ. എ. ശ്രീലത,
അഡീഷണൽ നിയമ സെക്രട്ടറി.